

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



សៀវភៅណែនាំ
ស្តីពី

ការយោសាសនាបោះឆ្នោតជ្រើសរើសក្រុមប្រឹក្សារាជធានី
ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក
ក្រុមប្រឹក្សាខណ្ឌ

(ថ្ងៃបោះឆ្នោត នៅថ្ងៃអាទិត្យ ទី១៨ ខែឧសភា ឆ្នាំ២០១៤)



អារម្ភកថា

សៀវភៅណែនាំស្តីពី ការយោសនាបោះឆ្នោតជ្រើសរើសក្រុមប្រឹក្សា រាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ អាណត្តិទី២ ឆ្នាំ២០១៤ នេះត្រូវបានចងក្រងឡើងជាឯកសារសម្រាប់ ប្រជាពលរដ្ឋ អង្គការមិនមែនរដ្ឋាភិបាលជាតិ និងអន្តរជាតិ ប្រព័ន្ធផ្សព្វផ្សាយ ព័ត៌មានជាតិ និងអន្តរជាតិ ពិសេសគណបក្សនយោបាយទាំងអស់ដែលបាន ចូលរួមប្រកួតប្រជែងក្នុងការបោះឆ្នោតជ្រើសរើសក្រុមប្រឹក្សា ដើម្បីឱ្យ ងាយស្រួលយល់អំពីបទបញ្ជា និងនីតិវិធីក្នុងការយោសនាបោះឆ្នោត ជ្រើសរើសក្រុមប្រឹក្សា ។ សៀវភៅនេះជាជំនួយស្នូលក្នុងការអនុវត្ត សកម្មភាពយោសនាបោះឆ្នោតផ្ទាល់ និងការអនុវត្តសកម្មភាពផ្សេងៗទៀត ដែលទាក់ទងដល់ការយោសនាបោះឆ្នោត ។

ខ្លឹមសារក្នុងសៀវភៅនេះត្រូវបានដកស្រង់ចេញពីបទបញ្ជា និងនីតិវិធី សម្រាប់ការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុម ប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ អាណត្តិទី២ ឆ្នាំ២០១៤ ដែល ត្រូវបានគណៈកម្មាធិការជាតិរៀបចំការបោះឆ្នោត ប្រកាសឱ្យប្រើប្រាស់ជាផ្លូវ ការនៅថ្ងៃទី១៦ ខែមករា ឆ្នាំ២០១៤ រួមទាំងបញ្ជូលនូវឧបសម្ព័ន្ធមួយចំនួន ដែលជាសម្រង់មាត្រានៃច្បាប់ស្តីពីការបោះឆ្នោតជ្រើសរើសក្រុមប្រឹក្សា និង គោលការណ៍ ទាក់ទងដល់ការយោសនាបោះឆ្នោត ។



មាតិកា



ទំព័រ

អារម្ភកថា	i
មាតិកា	ii
អក្សរកាត់	iv

១- បទបញ្ជា និងនីតិវិធី ផ្នែកទី ៦ ការយោសនាបោះឆ្នោត

- បញ្ញត្តិទូទៅ
- សម្ភារអប់រំអ្នកបោះឆ្នោត
- រូបភាព និងសម្ភារយោសនាផ្សព្វផ្សាយ
- ភារកិច្ច និងកាតព្វកិច្ចរបស់ប្រព័ន្ធផ្សព្វផ្សាយព័ត៌មាន

២- បទបញ្ជា និងនីតិវិធី ផ្នែកទី ១៣ អ្នកយកព័ត៌មាន

- អ្នកយកព័ត៌មានជាតិ និងអន្តរជាតិ

៣- ឧបសម្ព័ន្ធ

- ក- សម្រង់មាត្រា ច្បាប់ស្តីពីការបោះឆ្នោតជ្រើសរើសក្រុមប្រឹក្សា
រាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក
ក្រុមប្រឹក្សាខណ្ឌ ផ្នែកទី៦

- ខ- សម្រង់មាត្រាមួយចំនួនទាក់ទងនឹងទោសប្បញ្ញត្តិចែងក្នុង
ច្បាប់ស្តីពីការបោះឆ្នោតជ្រើសរើសក្រុមប្រឹក្សារាជធានី
ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក
ក្រុមប្រឹក្សាខណ្ឌ ជំពូកទី៤ ----- ៤៩
- គ- គោលការណ៍សម្រាប់ប្រព័ន្ធផ្សព្វផ្សាយព័ត៌មាន ----- ៥១
- ឃ- គោលការណ៍សម្រាប់អង្គការមិនមែនរដ្ឋាភិបាល និងប្រព័ន្ធ
ផ្សព្វផ្សាយព័ត៌មាន ស្តីពីការរៀបចំកម្មវិធីសំណួរចម្លើយ ឬ
ពិភាក្សាអំពីគោលនយោបាយរបស់គណបក្សនយោបាយ
ក្នុងពេលយោសនាបោះឆ្នោត ----- ៥៦
- ង- គោលការណ៍សម្រាប់ស្ថានីយវិទ្យុ និងទូរទស្សន៍ឯកជន ក្នុង
ការលក់ម៉ោង ឬជួលម៉ោងឱ្យគណបក្សនយោបាយ ដើម្បី
ចាក់ផ្សាយអំពីកម្មវិធីគោលនយោបាយ ក្នុងពេលយោសនា
បោះឆ្នោត ----- ៦៣
- ច- គោលការណ៍សម្រាប់បោះពុម្ព និងផ្សព្វផ្សាយអត្ថបទ
យោសនារបស់គណបក្សនយោបាយ ក្នុងព្រឹត្តិបត្រគោល
នយោបាយគណបក្ស ----- ៦៨
- ឆ- ប្រតិទិននៃការបោះឆ្នោតជ្រើសរើសក្រុមប្រឹក្សារាជធានី
ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សា
ខណ្ឌ អាណត្តិទី២ ឆ្នាំ២០១៤ ----- ៧២



អក្សរកាត់



- គណៈកម្មាធិការជាតិរៀបចំការបោះឆ្នោត
គ.ជ.ប
- គណៈកម្មការរាជធានី/ខេត្តរៀបចំការបោះឆ្នោត
គធ/ខប
- ក្រុមប្រឹក្សាឃុំ សង្កាត់
កបឃ/ស
- ច្បាប់ស្តីពីការបោះឆ្នោតជ្រើសតាំងតំណាងរាស្ត្រ
និងច្បាប់ស្តីពីវិសោធនកម្មនៃច្បាប់នេះ
ច.ប.ត.រ
- ច្បាប់ស្តីពីការបោះឆ្នោតជ្រើសរើសក្រុមប្រឹក្សារាជធានី
ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក
ក្រុមប្រឹក្សាខណ្ឌ
ច.ប.ក
- បទបញ្ជា និងនីតិវិធីសម្រាប់ការបោះឆ្នោតជ្រើសរើស
ក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង
ក្រុមប្រឹក្សាស្រុក ក្រុមប្រឹក្សាខណ្ឌ
ប.ន.ក



បទបញ្ជា និងនីតិវិធី
ផ្នែកទី ៦
ការយោសនាបោះឆ្នោត

បញ្ញត្តិទូទៅ

ប្រការ ២.៧៦ អនុលោមតាម ច.ប.ក ការយោសនាបោះឆ្នោតមានទិសដៅឱ្យគណបក្សនយោបាយ និងបេក្ខជនឈរឈ្មោះបោះឆ្នោត ធ្វើការផ្សព្វផ្សាយកម្មវិធីនយោបាយរបស់ខ្លួនជូនអ្នកបោះឆ្នោត ។ ការយោសនាបោះឆ្នោត គឺជាសកម្មភាពមួយចំនួនដែលត្រូវធ្វើឡើងជាសាធារណៈ ដើម្បីបញ្ចុះបញ្ចូលអ្នកបោះឆ្នោតឱ្យបោះឆ្នោតគាំទ្របេក្ខជន ឬគណបក្សនយោបាយណាមួយ ។ សកម្មភាពមួយចំនួន ដើម្បីគាំទ្របេក្ខជន ឬគណបក្សនយោបាយណាមួយ ឬរិះគន់គោលនយោបាយ ឬកម្មវិធីនយោបាយគណបក្សណាមួយមានដូចជា ៖

២.៧៦.១ ការជួបប្រជុំជាសាធារណៈ របស់គណបក្សនយោបាយ ឬបេក្ខជន ។

២.៧៦.២ ការជួបជុំ ឬការរៀបចំជាក្បួនព្យុហយាត្រា ឬក្បួនដំណើរដោយក្រុមផ្ញើរជើង ឬដោយយានជំនិះគ្រប់ប្រភេទ ឬការយោសនាតាមផ្ទះ ។

២.៧៦.៣ ការផ្សព្វផ្សាយតាមវិទ្យុ ឬទូរទស្សន៍ ឬសារព័ត៌មាន។

- ២.៧៦.៤ ការផ្សព្វផ្សាយតាមរលកអាកាស ឬស្រែកជាពាក្យស្លោកខ្លីៗតាមឧបករណ៍បំពងសំឡេង ឬដោយការចាក់ម៉ាញ៉េ ។
- ២.៧៦.៥ ការផ្សព្វផ្សាយតាមរយៈ ការចាក់ផ្សាយកាស្បែកវីដេអូ ឬវីស៊ីដឺ ឬឌីវីឌីក្នុងរោងវីដេអូសាធារណៈ ឬទីស្តារសាធារណៈ ។
- ២.៧៦.៦ សកម្មភាពបិទផ្សាយនូវរូបភាពយោសនា ។
- ២.៧៦.៧ សកម្មភាពចែកចាយខិត្តប័ណ្ណគណបក្សនយោបាយ ។
- ២.៧៦.៨ សកម្មភាពចែកចាយមូក សំលៀកបំពាក់ ស្លាកសញ្ញាគណបក្សនយោបាយ ឬសម្ភារផ្សេងៗទៀតដែលបោះពុម្ព ឬគូរ ឬផលិតជូនអ្នកបោះឆ្នោត ។
- ២.៧៦.៩ សកម្មភាពលើកបដានៅទីសាធារណៈណាមួយ ឬ/និងដំឡើងបន្ទះក្តារបិទប្រកាសផ្សាយ ។
- ២.៧៦.១០ ការប្រគំតន្ត្រីដោយការដើរជាក្បួន ឬនៅនឹងកន្លែងណាមួយ ឬការច្រៀងចម្រៀងយោសនា ឬការលេងភ្លេងយោសនាបោះឆ្នោត ។
- ២.៧៦.១១ ការរៀបចំកម្មវិធីប្រកួតកីឡា ។

ប្រការ ២.៧៧ ការយោសនាត្រូវបើករយៈពេលដប់ប្រាំមួយ (១៦) ថ្ងៃ មុនថ្ងៃបោះឆ្នោត ។

- ២.៧៧.១ សកម្មភាពឃោសនាបោះឆ្នោត ត្រូវធ្វើឡើងក្នុងរយៈពេល ដប់ប្រាំ (១៥) ថ្ងៃ ជាប់ៗគ្នា ។
- ២.៧៧.២ គ្រប់សកម្មភាពឃោសនាបោះឆ្នោត របស់គណបក្សនយោបាយ ត្រូវចាប់ផ្តើមពីម៉ោងប្រាំមួយ (៦) ព្រឹក ដល់ម៉ោងដប់ (១០) យប់ ។
- ២.៧៧.៣ គ្រប់សកម្មភាពឃោសនា របស់គណបក្សនយោបាយត្រូវឈប់សម្រាកនៅចន្លោះពីម៉ោងដប់ (១០) យប់ ដល់ម៉ោងប្រាំមួយ (៦) ព្រឹក ។ បន្ថែមលើនេះទៀត សកម្មភាពឃោសនាដោយឧបករណ៍បំពងសំឡេង ត្រូវហាមឃាត់ចាប់ពីម៉ោងដប់ពីរ (១២) ថ្ងៃត្រង់ ដល់ម៉ោងពីរ (២) រសៀល ។
- ២.៧៧.៤ ការឃោសនាត្រូវបញ្ចប់មុន (២៤) ម៉ោង មុនថ្ងៃបោះឆ្នោត ។
- ២.៧៧.៥ រាល់ការស្ទង់មតិ និងការផ្សព្វផ្សាយលទ្ធផលនៃការស្ទង់មតិទាក់ទងទៅនឹងការបោះឆ្នោត ត្រូវបញ្ឈប់ ប្រាំ (៥) ថ្ងៃ មុនថ្ងៃបោះឆ្នោត និងហាមធ្វើនៅថ្ងៃបោះឆ្នោត ។ ការស្ទង់មតិ គឺជាការប្រើបញ្ជីសំណួរ ដើម្បីស្រង់មតិរបស់ប្រជាពលរដ្ឋអំពីការបោះឆ្នោត ។ ការផ្សព្វផ្សាយលទ្ធផលនៃការស្ទង់មតិ ត្រូវបញ្ជាក់អំពីប្រភពផ្តល់ព័ត៌មាន ពេលវេលា ចំនួនប្រជាពលរដ្ឋ ដែលត្រូវបានជ្រើសរើសមកស្ទង់មតិ និងកម្រិតលម្អៀងនៃលទ្ធផល ។

២.៧៧.៦ មិនអនុញ្ញាតឱ្យធ្វើសកម្មភាពយោសនាអ្វីទាំងអស់
ក្នុងអំឡុងពេលម្ភៃបួន (២៤) ម៉ោង មុនថ្ងៃបោះឆ្នោត
និងថ្ងៃបោះឆ្នោត ។

២.៧៧.៦.១ ជនណាប្រព្រឹត្តល្មើសនឹងបម្រាមនេះ
នឹងត្រូវទទួលការពិន័យតាម ច.ប.ក។

២.៧៧.៦.២ អ្នកបោះឆ្នោតជាសមាជិកក្រុមប្រឹក្សា
ឃុំ សង្កាត់ក្នុងមុខតំណែងអាចស្នាក់
នៅជុំគ្នា នៅថ្ងៃមុនថ្ងៃបោះឆ្នោត ក្នុង
ទីប្រជុំជន ក្រុង ស្រុក ខណ្ឌ ដែលការិ
យាល័យបោះឆ្នោតរបស់ពួកគាត់តាំង
នៅ ។

២.៧៧.៦.៣ ការស្នាក់នៅ ដូចចែងក្នុងចំណុច
២.៧៧.៦.២ មិនចាត់ទុកថាជាសកម្ម
ភាពយោសនាឡើយ ។

ប្រការ ២.៧៨ គណបក្សនយោបាយដែលបានចុះបញ្ជីត្រឹមត្រូវតាមច្បាប់ស្តីពី
គណបក្សនយោបាយនៅក្រសួងមហាផ្ទៃ អាចរៀបចំកិច្ចប្រជុំ
អំពីកម្មវិធីនយោបាយរបស់ខ្លួន នៅទីកន្លែងឯកជនបានគ្រប់
ពេល និងមានសិទ្ធិលើកស្លាកគណបក្សគ្រប់ពេលនៅលើទីតាំង
ឯកជន ឬផ្ទះឯកជន ដោយមានការអនុញ្ញាតពីម្ចាស់ទីកន្លែង
នោះ ។

២.៧៨.១ ស្លាកសញ្ញាគណបក្សនយោបាយ អាចលើកនៅ ទីសាធារណៈ ដោយមានការសម្របសម្រួលពី អាជ្ញាធរឃុំ សង្កាត់ ផ្អែកលើគោលការណ៍ស្មើភាព សន្តិសុខ និងសណ្តាប់ធ្នាប់ តាមសេចក្តីណែនាំ របស់ក្រសួងមហាផ្ទៃ ។

២.៧៨.២ ស្លាកសញ្ញាគណបក្ស និងសម្ភារយោសនារបស់ គណបក្សនយោបាយ មិនត្រូវបានអនុញ្ញាតឱ្យលើក ឬបិទនៅក្នុងបរិវេណ ឬលើអគារ ឬការិយាល័យ របស់រដ្ឋ ។

២.៧៨.៣ ស្លាកសញ្ញា ឬសម្ភារយោសនារបស់គណបក្ស នយោបាយ ដែលស្ថិតនៅក្នុងរង្វង់ ១០០ ម៉ែត្រ ពី ការិយាល័យបោះឆ្នោត ត្រូវយកចេញយ៉ាងយូរបំផុត នៅថ្ងៃបញ្ចប់ការយោសនាបោះឆ្នោត លើកលែងតែ ស្លាកសញ្ញាដែលមាននៅ ទីស្នាក់ការអចិន្ត្រៃយ៍ របស់គណបក្សនយោបាយ ។

២.៧៨.៤ គណបក្សនយោបាយ ត្រូវប្រមូលយកមកវិញនូវ ប័ណ្ណប្រកាស ឬប័ណ្ណបិទផ្សាយ បដា ឯកសារយោស នាទាំងអស់របស់ខ្លួន ពីគ្រប់កន្លែងសាធារណៈ ក្នុង រយៈពេលដប់ប្រាំ (១៥) ថ្ងៃ បន្ទាប់ពីថ្ងៃបោះឆ្នោត ។

ប្រការ ២.៧៩ ការដឹកជញ្ជូនអ្នកបោះឆ្នោតទៅកាន់ការិយាល័យបោះឆ្នោត ឬ ការផ្តល់ជូននូវឃ្លានជំនិះឱ្យអ្នកបោះឆ្នោតជិះ មិនរាប់បញ្ចូល

ទៅក្នុងសកម្មភាពយោសនាបោះឆ្នោតទេ ប្រសិនបើការប្រើប្រាស់ឃានជំនិះទាំងនោះមានលក្ខណៈជាឯកជនមិនមានទ្រង់ទ្រាយធំ និងមិនមានភ្ជាប់នឹងការយោសនាបោះឆ្នោត ។

២.៧៩.១ ហាមប្រើប្រាស់មធ្យោបាយដឹកជញ្ជូនដែលជាសម្បត្តិរបស់រដ្ឋ ដើម្បីធ្វើសកម្មភាពយោសនាបោះឆ្នោតឱ្យគណបក្សនយោបាយណាមួយ ឬបេក្ខជនណាម្នាក់ និងដឹកជញ្ជូនអ្នកបោះឆ្នោត ទៅកាន់ការិយាល័យបោះឆ្នោត ។

២.៧៩.២ មធ្យោបាយដឹកជញ្ជូនដែលជាសម្បត្តិរបស់រដ្ឋ ត្រូវបានកំណត់ដូចជា ៖ រថយន្ត ទោចក្រយានយន្ត និងជលយានគ្រប់ប្រភេទ ដែលប្រើប្រាស់ស្លាកសញ្ញារាជការ ឬ/និងរដ្ឋ រាជរដ្ឋាភិបាល នគរបាល និងខេមរភូមិន្ទ ។

២.៧៩.៣ ការដឹកជញ្ជូនមានលក្ខណៈកៀងគរ ឬរៀបចំទុកជាមុន ត្រូវហាមឃាត់ ។

ប្រការ ២.៨០ ការស្លៀកពាក់ (សំលៀកបំពាក់ មួក) ដែលតាំងបង្ហាញឱ្យឃើញនូវរូបសញ្ញា ឬសារនយោបាយរបស់គណបក្សនយោបាយ ឬរូបថតបេក្ខជនណាម្នាក់ មិនរាប់បញ្ចូលទៅក្នុងសកម្មភាពយោសនាបោះឆ្នោតទេ លើកលែងតែការស្លៀកពាក់នោះស្ថិតក្នុងការិយាល័យបោះឆ្នោត ឬស្ថិតក្នុងបរិវេណខាងក្នុង ឬ

បរិវេណខាងក្រៅនៃការិយាល័យបោះឆ្នោតក្នុងថ្ងៃបោះឆ្នោត ។

ប្រការ ២.៨១ មន្ត្រីរាជការស៊ីវិល អាជ្ញាធរដែនដីគ្រប់លំដាប់ថ្នាក់ កងយោធពលខេមរភូមិន្ទ កងនគរបាលជាតិ និងមន្ត្រីតុលាការ មិនត្រូវ ៖

- ប្រើឥទ្ធិពលអំណាចនៃតួនាទីរបស់ខ្លួនដោយប្រយោល ឬចំពោះទៅលើការបោះឆ្នោត ដូចជា ការនិយាយដោយផ្ទាល់ ឬដោយប្រយោល ឬជាលាយលក្ខណ៍អក្សរ ដែលមានន័យគំរាមកំហែងដល់អាយុជីវិត រូបរាងកាយ ឬការប៉ុនប៉ងបំផ្លិចបំផ្លាញ ធ្វើឱ្យខូចខាតទ្រព្យសម្បត្តិ ការដាក់បង្ហាញ ឬប្រើប្រាស់នូវគ្រឿងសញ្ជាតិ ដើម្បីបំភិតបំភ័យ ។
- ប្រើប្រាស់អគារ ឬការិយាល័យរបស់រដ្ឋ ដើម្បីឃោសនាបោះឆ្នោតស្វែងរកសំឡេងឆ្នោត។
- ចូលរួមសកម្មក្នុងការឃោសនាបោះឆ្នោតសម្រាប់គណបក្សនយោបាយណាមួយឡើយ។

ការចូលរួមសកម្មដែលត្រូវបានហាមឃាត់ចំពោះមន្ត្រីរាជការស៊ីវិល អាជ្ញាធរដែនដីគ្រប់លំដាប់ថ្នាក់ កងយោធពលខេមរភូមិន្ទ កងនគរបាលជាតិ និងមន្ត្រីតុលាការដែលកំពុងបំពេញភារកិច្ច ត្រូវបានកំណត់ដូចតទៅ ៖

២.៨១.១ ជាសមាជិក នៃគណៈកម្មាធិការអចិន្ត្រៃយ៍ផ្នែកព័ត៌មាន និងប្រព័ន្ធផ្សព្វផ្សាយ ឬគណៈកម្មការឃោសនាបោះឆ្នោតនៃគណបក្សនយោបាយណាមួយ ។

- ២.៨១.២ ការជួបជុំ ឬការចូលរួមក្នុងក្បួនដង្ហែ ឬក្បួនលុហាយាត្រា ដើម្បីគាំទ្រដល់គណបក្សនយោបាយណាមួយ ឬ/ និងបេក្ខជនណាម្នាក់ ។
- ២.៨១.៣ ការចូលរួមក្នុងការស្ទង់មតិប្រជាពលរដ្ឋ ដែលធ្វើឡើងសម្រាប់គណបក្សនយោបាយណាមួយ ឬបេក្ខជនណាម្នាក់ ។
- ២.៨១.៤ ការបើកបរយានជំនិះ របស់គណបក្សនយោបាយណាមួយ ឬបេក្ខជនណាម្នាក់ ។
- ២.៨១.៥ ការធ្វើសកម្មភាពចែកចាយសម្ភារយោសនាបោះឆ្នោតដល់អ្នកបោះឆ្នោត ក្នុងគោលបំណងគាំទ្រគណបក្សនយោបាយណាមួយ ឬ/និងបេក្ខជនណាម្នាក់ ។
- ២.៨១.៦ ការធ្វើសេចក្តីថ្លែងការណ៍ជាសាធារណៈ ដើម្បីគាំទ្រគណបក្សនយោបាយណាមួយ ឬ/និងបេក្ខជនណាម្នាក់ ។
- ២.៨១.៧ ការចូលរួមលេងភ្លេង ឬ/និងច្រៀងចម្រៀង ឬ/និងផ្សព្វផ្សាយសារនយោបាយផ្សេងៗ តាមរយៈឧបករណ៍បំពងសំឡេងនានា ដើម្បីគាំទ្រគណបក្សនយោបាយណាមួយ ឬ/និងបេក្ខជនណាម្នាក់ ។

ប្រការ ២.៨២ បន្ទាប់ពីបញ្ចប់ម៉ោងធ្វើការ ឬស្ថិតនៅក្រៅម៉ោងការងារ ឬស្ថិតក្នុងច្បាប់ឈប់សម្រាក មន្ត្រីរាជការស៊ីវិល អាជ្ញាធរដែនដីគ្រប់

លំដាប់ថ្នាក់ កងយោធពលខេមរភូមិន្ទ កងនគរបាលជាតិ និង មន្ត្រីតុលាការ អាចចូលរួមក្នុងសកម្មភាពយោសនាគាំទ្រចំពោះ គណបក្សនយោបាយណាមួយ ឬបេក្ខជនណាម្នាក់ ប៉ុន្តែមិន ត្រូវស្លៀកពាក់ឯកសណ្ឋាន ឬ/និងមិនត្រូវមានអារុដជាប់នឹង ខ្លួនឡើយ ។ មន្ត្រីរាជការស៊ីវិល អាជ្ញាធរដែនដីគ្រប់លំដាប់ ថ្នាក់ កងយោធពលខេមរភូមិន្ទ កងនគរបាលជាតិ និងមន្ត្រី តុលាការ ដែលប្រព្រឹត្តល្មើសនឹងប្រការនេះ និងប្រការ ២.៨១ ត្រូវទទួលទោស ដូចមានចែងក្នុងមាត្រា ៨៧ នៃ ច.ប.ក ។

ប្រការ ២.៨៣ មុននឹងបើកការយោសនាបោះឆ្នោត គធន/ខប ត្រូវផ្សព្វផ្សាយ ដល់មន្ត្រីដែលបានរៀបរាប់ក្នុងប្រការ ២.៨១ និង ២.៨២ ខាង លើ និងប្រការ ២.៨៧ ខាងក្រោម តាមរយៈអាជ្ញាធរដែនដី កង យោធពលខេមរភូមិន្ទ កងនគរបាលជាតិ ថ្នាក់រាជធានី ខេត្ត ក្រុង ស្រុក ខណ្ឌ និងឃុំ សង្កាត់ អំពីភារកិច្ច និងអព្យាក្រឹតភាព ក្នុងម៉ោងធ្វើការទាក់ទិនដល់ការយោសនាបោះឆ្នោត ។

ប្រការ ២.៨៤ គធន/ខប ត្រូវរៀបចំកម្មវិធីប្រជុំប្រចាំសប្តាហ៍ ឬតាមការចាំបាច់ ជាមួយនឹងតំណាងគណបក្សនយោបាយឈរឈ្មោះបោះឆ្នោត និងភាគីពាក់ព័ន្ធនានាដើម្បី ៖

- ជម្រាបឱ្យដឹងពីការប្រព្រឹត្តទៅនៃការបោះឆ្នោត ។
- ជម្រាបជូនជាសង្ខេបពី ប.ន.ក ។

- ស្តាប់មតិយោបល់ សំណូមពរ និងការកត់សំគាល់ផ្សេងៗរបស់អង្គប្រជុំ ។
- ពិភាក្សាលើបញ្ហាផ្សេងៗទៀត ដែលពាក់ព័ន្ធដល់ការបោះឆ្នោត ។

ប្រការ ២.៨៥ គណបក្សនយោបាយ និងបេក្ខជនទាំងអស់ត្រូវតែគោរពក្រមសីលធម៌សម្រាប់គណបក្សនយោបាយ បេក្ខជន និងតំណាងគណបក្សនយោបាយ ដែលអនុម័តដោយ គ.ជ.ប ។

២.៨៥.១ គ្រប់គណបក្សនយោបាយ និងបេក្ខជនទាំងអស់ត្រូវតែគោរព ច.ប.ក ។

២.៨៥.២ គ្រប់គណបក្សនយោបាយ និងបេក្ខជនទាំងអស់ត្រូវតែគោរព ប.ន.ក និងសេចក្តីណែនាំផ្សេងៗដែលបានអនុម័តដោយ គ.ជ.ប ។

២.៨៥.៣ គ្រប់គណបក្សនយោបាយ និងបេក្ខជនទាំងអស់ត្រូវតែប្រកាន់អាកប្បកិរិយាថ្លៃថ្នូរ ។

២.៨៥.៤ គ្រប់គណបក្សនយោបាយ និងបេក្ខជនទាំងអស់ត្រូវតែអនុវត្តតាមគោលការណ៍សិទ្ធិមនុស្ស និងលទ្ធិប្រជាធិបតេយ្យ ដូចមានចែងក្នុងជំពូកទី៣នៃរដ្ឋធម្មនុញ្ញនៃព្រះរាជាណាចក្រកម្ពុជា ។

២.៨៥.៥ គ្រប់គណបក្សនយោបាយ បេក្ខជន ឬតំណាងមិនត្រូវបង្គាប់បញ្ជាឱ្យអ្នកគាំទ្ររបស់ខ្លួន ទៅហែក

ឬបំផ្លាញចោល នូវសម្ភារឯកសារផ្សព្វផ្សាយការយោសនា
បោះឆ្នោតរបស់គណបក្ស ឬ/និងបេក្ខជនដទៃឡើយ ។

២.៨៥.៦ គ្រប់គណបក្សនយោបាយ បេក្ខជន ឬតំណាង មិនត្រូវ
ជម្រុញឱ្យមានការប្រព្រឹត្តអំពើហិង្សា ឬការបំភិតបំភ័យ ក្នុង
អំឡុងពេលធ្វើការយោសនាបោះឆ្នោតឡើយ ។

២.៨៥.៧ គណបក្សនយោបាយ បេក្ខជន ឬតំណាង ឬជនណាក៏
ដោយ មិនត្រូវផ្តល់វិភាគទាន ជូនសគុណ ចែកអំណោយ
ឬរង្វាន់លើកទឹកចិត្ត ជាប្រាក់កាស សម្ភារ ទោះបីតាម
មធ្យោបាយ ឬរូបភាពណាក៏ដោយ ដល់បុគ្គលណាម្នាក់
ក្នុងគោលបំណងទិញទឹកចិត្តអ្នកបោះឆ្នោតឡើយ ។

២.៨៥.៨ គណបក្សនយោបាយ បេក្ខជន ឬតំណាង មិនត្រូវគំរាម
កំហែង ឬបំភិតបំភ័យ បុគ្គលណាម្នាក់ ឬច្រើននាក់ ឬក្រុម
ណាមួយ ឬច្រើនក្រុម ទោះបីដោយផ្ទាល់ក្តី ឬដោយ
ប្រយោលក្តី ដើម្បីឱ្យអ្នកទាំងនោះ ឬក្រុមទាំងនោះគាំទ្រ
ខ្លួន ឬបំបាក់ទឹកចិត្តបុគ្គលទាំងនោះ ឬក្រុមទាំងនោះឱ្យ
ឈប់គាំទ្រដល់គណបក្សនយោបាយ ឬបេក្ខជនដទៃ
ឡើយ ។ ការគំរាមកំហែង បំភិតបំភ័យ និងបំបាក់ទឹកចិត្ត
រួមមាន ៖

២.៨៥.៨.១ ការនិយាយដោយផ្ទាល់ ឬដោយប្រយោល
ឬការសរសេរជាលាយលក្ខណ៍អក្សរ ដែល
មានន័យគំរាមកំហែងដល់អាយុជីវិត រូបរាង

កាយ ឬការប៉ុនប៉ងបំផ្លិចបំផ្លាញ និងធ្វើឱ្យខូចខាត ទ្រព្យសម្បត្តិ ។

២.៨៥.៨.២ ការនិយាយដោយផ្ទាល់មាត់ ឬដោយប្រយោល ឬ ការសរសេរជាលាយលក្ខណ៍អក្សរ ក្នុងន័យថានឹង ធ្វើទារុណកម្ម ។

២.៨៥.៨.៣ ការវាយតប់បន្តិចបន្តួច ឬធ្ងន់ធ្ងរ ។

២.៨៥.៨.៤ ការរំលោភដោយពាក្យសំដីថា នឹងធ្វើទុក្ខទោសដល់ រាងកាយ ។

២.៨៥.៨.៥ ការដាក់បង្ហាញ ឬប្រើប្រាស់នូវគ្រឿងសញ្ញាផងដើម្បី បំភិតបំភ័យ ។

២.៨៥.៨.៦ ការលើកឡើងជាពាក្យសំដី ឬជាលាយលក្ខណ៍អក្សរ ដោយយកព្រឹត្តិការណ៍គួរឱ្យតក់ស្លុត ពីអតីតកាល មកដំណាល ដូចជាឃាតកម្ម ការវាយដំ ការរំលោភ ឬការបំផ្លិចបំផ្លាញទ្រព្យសម្បត្តិ របស់ជនណាម្នាក់ ឬក្រុមណាមួយ ។

២.៨៥.៨.៧ ការបាញ់ដោយកាំភ្លើងបង្ហើរលើក្បាល ឬលើដំបូល ផ្ទះ ឬលើយានជំនិះ ឬនៅទីកន្លែងជុំវិញខ្លួនបុគ្គល ណាម្នាក់ ។

២.៨៥.៨.៨ ការយកសាកសពសត្វធាតុ ឬឧបករណ៍ណាមួយ ឬធ្វើសញ្ញាណាមួយ ទៅដាក់មុខផ្ទះជនណាម្នាក់ ឬ ក្រុមណាមួយ ដែលអាចធ្វើឱ្យជននោះ ឬក្រុមនោះ

មានការភ័យខ្លាចដល់អាយុជីវិតរបស់ខ្លួន ឬដល់
បងប្អូន គ្រួសាររបស់ខ្លួន ។

២.៨៥.៨.៩ ការបណ្តើរ ឬបង្ខាំងជនណាម្នាក់ដោយបង្ខំ ដែល
ធ្វើឱ្យអារម្មណ៍របស់ជននោះ មានការភ័យខ្លាច
ចំពោះសុវត្ថិភាពផ្ទាល់ខ្លួន ឬគ្រួសាររបស់ខ្លួន ។

២.៨៥.៨.១០ ការប្រើភាសាអសីលធម៌ បង្ហាញពីការគំរាម
កំហែង ។

២.៨៥.៨.១១ ការគំរាមកំហែងខាងផ្នែកហិរញ្ញវត្ថុ ដូចជាការ
បញ្ឈប់ពីការងារ ការដកហូតដីធ្លី ផ្ទះសំបែង ឬ
អចលនទ្រព្យដទៃទៀត ឬការធ្វើឱ្យខូចប្រយោជន៍
មុខរបរ ឬផលប្រយោជន៍ហិរញ្ញវត្ថុផ្សេងទៀត ។

២.៨៥.៨.១២ ការគាបសង្កត់ ឬគំរាមកំហែង ឬបង្ខំឱ្យធ្វើសម្បថ
ឬផ្តិតមេដៃ សន្យាបោះឆ្នោតឱ្យគណបក្សនយោ
បាយណាមួយ ។

២.៨៥.៨.១៣ ការប្រមូល ឬការដកហូត ឬបំផ្លាញឯកសារ
បញ្ជាក់អត្តសញ្ញាណ ដែលត្រូវប្រើសម្រាប់បោះ
ឆ្នោត ។

២.៨៥.៨.១៤ ការដាក់កំហិតសិទ្ធិណាមួយចំពោះអ្នកបោះឆ្នោត
ក្នុងការស្វែងរក ឬស្តាប់នូវព័ត៌មានអំពីគណបក្ស
នយោបាយនានា ។

ប្រការ ២.៨៦ គណបក្សនយោបាយ ឬបេក្ខជន ឬតំណាង ដែលប្រព្រឹត្តផ្ទុយ
នឹងចំណុចទាំងឡាយក្រោមប្រការ ២.៨៥ ខាងលើ នឹងត្រូវ
ទទួលទោសតាមមាត្រា ៨៧ នៃ ច.ប.ក ។

ប្រការ ២.៨៧ អង្គការមិនមែនរដ្ឋាភិបាល ឬសមាគមក្នុងស្រុក និងសមាគម
ឬអង្គការអន្តរជាតិ ដែលបំពេញការងារក្នុងព្រះរាជាណាចក្រ
កម្ពុជា ឬជនបរទេស ត្រូវប្រកាន់ជំហរអព្យាក្រឹត្តឥតលម្អៀង
នៅក្នុងការបោះឆ្នោតជ្រើសរើសក្រុមប្រឹក្សា ។ អង្គការមិនមែន
រដ្ឋាភិបាល ឬសមាគមក្នុងស្រុក និងសមាគម ឬអង្គការអន្តរ
ជាតិដែលបំពេញការងារក្នុងព្រះរាជាណាចក្រកម្ពុជា មិនត្រូវ
ធ្វើសកម្មភាពណាមួយ ទោះដោយផ្ទាល់ក្តី ឬដោយប្រយោលក្តី
ដូចចែងក្នុងចំណុច ២.៨៧.១ ដល់ ២.៨៧.៣ ខាងក្រោម ។

២.៨៧.១ ផ្ដួចផ្ដើម ឬចូលរួមក្នុងការយោសនាបោះឆ្នោតរបស់
គណបក្សនយោបាយណាមួយ ឬបេក្ខជនណាម្នាក់។
ការផ្ដួចផ្ដើម ឬការចូលរួមយោសនារួមមាន ៖

២.៨៧.១.១ ការបញ្ចុះបញ្ចូល ឬការប្រមូលផ្តុំប្រជា
ពលរដ្ឋឱ្យចូលរួមយោសនា ដើម្បីគាំ
ទ្រគណបក្សនយោបាយណាមួយ ឬ
បេក្ខជនណាម្នាក់ ។

២.៨៧.១.២ ការចូលរួមក្នុងក្បួនដង្ហែ ឬការប្រជុំ
របស់គណបក្សនយោបាយណាមួយ
ឬបេក្ខជនណាម្នាក់ ។

២.៨៧.១.៣ ការចូលរួមផ្សព្វផ្សាយគោលនយោបាយ ឬសម្ភារយោសនាបោះឆ្នោត របស់គណបក្សនយោបាយ ឬបេក្ខជនណាមួយ ។

២.៨៧.១.៤ ការចូលជាសមាជិកគណៈកម្មការយោសនាបោះឆ្នោត នៃគណបក្សនយោបាយណាមួយ ។

២.៨៧.២ ចេញសេចក្តីថ្លែងការណ៍ ឬធ្វើសកម្មភាពណាមួយក្នុងគោលបំណងគាំទ្រ ឬបង្ហាញភាពលម្អៀងទៅរក ឬប្រឆាំងនឹងគណបក្សនយោបាយណាមួយ ឬបេក្ខជនណាម្នាក់ ។ ការចេញសេចក្តីថ្លែងការណ៍ ការធ្វើសកម្មភាពគាំទ្រ ឬការបង្ហាញភាពលម្អៀង រួមមាន ៖

២.៨៧.២.១ ការស្ទង់មតិ ក្នុងគោលបំណងបម្រើឱ្យគណបក្សនយោបាយណាមួយ ឬបេក្ខជនណាម្នាក់ ។

២.៨៧.២.២ ការសរសេរជាលាយលក្ខណ៍អក្សរ ឬផ្តល់បទសម្ភាសន៍ដល់ប្រព័ន្ធផ្សព្វផ្សាយក្នុងន័យគាំទ្រគណបក្សនយោបាយណាមួយ ឬបេក្ខជនណាម្នាក់ ។

២.៨៧.២.៣ ការនិយាយដោយផ្ទាល់ ឬដោយប្រយោល ឬសរសេរជាលាយលក្ខណ៍អក្សរ ក្នុងន័យបន្តបង្ហាត់ គណបក្សនយោបាយណាមួយ

ឬបេក្ខជនណាម្នាក់ ។

២.៨៧.២.៤ ការដាក់តាំង ឬបិទផ្សាយរូបភាព ឬឯកសារ ផ្សេងៗ ភ្ជាប់នឹងយានយន្តផ្ទាល់ខ្លួន ឬរបស់ អង្គការខ្លួន ឬនៅក្នុងបរិវេណនៃទីកន្លែងធ្វើ ការរបស់ខ្លួន ដើម្បីគាំទ្រគណបក្សនយោ បាយណាមួយ ឬបេក្ខជនណាម្នាក់ ។

២.៨៧.៣ ផ្តល់មធ្យោបាយជាថវិកា សម្ភារ បរិក្ខារ ធនធានមនុស្ស ឬ មធ្យោបាយផ្សេងៗ ដើម្បីគាំទ្រគណបក្សនយោបាយណា មួយ ឬបេក្ខជនណាម្នាក់ ។ ការផ្តល់ឱ្យដូចចែងក្នុងចំណុច នេះ រួមមាន ៖

២.៨៧.៣.១ ការផ្តល់យានជំនិះគ្រប់ប្រភេទជាមធ្យោបាយ បម្រើការយោសនា របស់គណបក្សនយោ បាយណាមួយ ឬបេក្ខជនណាម្នាក់ ។

២.៨៧.៣.២ ការផ្តល់ថវិកា សម្ភារ និងបរិក្ខារប្រើប្រាស់ ផ្សេងៗជូនប្រជាពលរដ្ឋ សម្រាប់ចូលរួមក្នុង សកម្មភាពយោសនា ដើម្បីគាំទ្រគណបក្ស នយោបាយណាមួយ ឬបេក្ខជនណាម្នាក់ ។

២.៨៧.៣.៣ ការផ្តល់ថវិកា សម្ភារ និងបរិក្ខារសម្រាប់ការ ដង្ហែក្សនយោសនា ការជួបជុំជាសាធារណៈ ការសម្តែងសិល្បៈ និងការបោះពុម្ពសម្ភារ យោសនា ទោះដោយផ្ទាល់ក្តី ឬប្រយោលក្តី

ដើម្បីគាំទ្រគណបក្សនយោបាយណាមួយ ឬបេក្ខជនណាម្នាក់ ។

២.៨៧.៤ បន្ទាប់ពីបញ្ចប់ម៉ោងធ្វើការ ឬស្ថិតនៅក្រៅម៉ោងធ្វើការ ឬស្ថិតក្នុងច្បាប់ឈប់សម្រាក មន្ត្រីបុគ្គលិកជាតិ នៃអង្គការមិនមែនរដ្ឋាភិបាលជាតិ អន្តរជាតិ អាចចូលរួមក្នុងសកម្មភាពយោសនា គាំទ្រចំពោះគណបក្សនយោបាយ ឬបេក្ខជនណាម្នាក់បាន ។

២.៨៧.៥ ហាមជនបរទេស ដែលមានវត្តមានក្នុងព្រះរាជាណាចក្រកម្ពុជា ធ្វើសកម្មភាពយោសនាបោះឆ្នោត ដើម្បីគាំទ្រ ឬប្រឆាំងគណបក្សនយោបាយណាមួយ ។

សម្ភារអប់រំអ្នកបោះឆ្នោត

ប្រការ ២.៨៨ នាយកដ្ឋានបណ្តុះបណ្តាល និងព័ត៌មានសាធារណៈនៃ គ.ជ.ប ត្រូវទទួលខុសត្រូវក្នុងការផលិត និងផ្សព្វផ្សាយសម្ភារអប់រំអ្នកបោះឆ្នោត ដើម្បីលើកកម្ពស់ការយល់ដឹងអំពីការបោះឆ្នោត ។

២.៨៨.១ គ.ជ.ប អំពាវនាវ និងលើកទឹកចិត្តដល់អង្គការមិនមែនរដ្ឋាភិបាលជាតិ និងអន្តរជាតិ ដែលកំពុងបំពេញភារកិច្ចនៅក្នុងព្រះរាជាណាចក្រកម្ពុជា ឱ្យចូលរួមយ៉ាងសកម្មក្នុងសកម្មភាពផ្សព្វផ្សាយ និងអប់រំ ដើម្បីលើកកម្ពស់ការយល់ដឹងអំពីការបោះឆ្នោត ជូនសាធារណជន ។

២.៨៨.២ អង្គការមិនមែនរដ្ឋាភិបាលជាតិ និងអន្តរជាតិ ដែលកំពុង
បំពេញភារកិច្ចនៅក្នុងព្រះរាជាណាចក្រកម្ពុជា ដែលមាន
បំណងសហការជាមួយ គ.ជ.ប នៅក្នុងផ្នែកណាមួយនៃការ
អប់រំអំពីការបោះឆ្នោត អាចទំនាក់ទំនងជាមួយនឹងនាយក
ដ្ឋានបណ្តុះបណ្តាល និងព័ត៌មានសាធារណៈ នៃ គ.ជ.ប ។

២.៨៨.៣ សម្ភារអប់រំអ្នកបោះឆ្នោត ដែលផលិតដោយអង្គការមិនមែន
រដ្ឋាភិបាលជាតិ និងអន្តរជាតិ ត្រូវមានលក្ខណៈអព្យាក្រឹត
និងមិនលម្អៀង ។ សម្ភារទាំងនោះមិនត្រូវរៀបចំឡើងដើម្បី
គាំទ្រ ឬបន្តបង្ហាត់គណបក្សនយោបាយណាមួយ ឬបេក្ខ
ជនណាម្នាក់ ហើយត្រូវគោរពទៅតាម ច.ប.ក ប.ន.ក និង
ក្រមសីលធម៌សម្រាប់អ្នកសង្កេតការណ៍បោះឆ្នោត ។

២.៨៨.៤ សម្ភារព័ត៌មានសាធារណៈ និងសម្ភារអប់រំអ្នកបោះឆ្នោត
ដែលផលិតដោយ គ.ជ.ប និងសម្ភារដែលផលិតដោយ
អង្គការមិនមែនរដ្ឋាភិបាលជាតិ ឬ/និងអន្តរជាតិ ដែលទទួល
លិខិតយល់ព្រមពី គ.ជ.ប ត្រូវបានរក្សាសិទ្ធិ ហើយមិនត្រូវ
បន្ថែម ឬបន្ថយខ្លឹមសារ ដោយគ្មានការយល់ព្រមពី គ.ជ.ប
ឡើយ ។ អង្គការមិនមែនរដ្ឋាភិបាលជាតិ ឬ/និងអន្តរជាតិ
ដែលបានសហការជាមួយ គ.ជ.ប ក្នុងការផលិតសម្ភារអប់រំ
អ្នកបោះឆ្នោត ត្រូវទទួលខុសត្រូវចំពោះមុខច្បាប់ ក្នុងករណី
មានការប្រព្រឹត្តខុសពីកិច្ចព្រមព្រៀងរវាងភាគីទាំងពីរ ។

២.៨៨.៥ ដើម្បីធានាថា ខ្លឹមសារនៃសម្ភារអប់រំអ្នកបោះឆ្នោត ដែល
ផលិតដោយអង្គការមិនមែនរដ្ឋាភិបាលជាតិ ឬ/និងអន្តរជាតិ

ត្រឹមត្រូវតាមបច្ចេកទេស និងតាម ច.ប.ក និង ប.ន.ក គ.ជ.ប
នឹងជួយផ្តល់សេវាកម្មពិនិត្យផ្ទៀងផ្ទាត់/យល់ព្រម និងណែនាំ
ដល់អង្គការមិនមែនរដ្ឋាភិបាល អំពីលក្ខណៈបច្ចេកទេស និង
បញ្ជាក់ពីភាពស្របច្បាប់នៃសម្ភារអប់រំនេះ ។

២.៨៨.៦ ការបោះពុម្ពផ្សាយ ឬការផ្សព្វផ្សាយសម្ភារអប់រំអ្នកបោះឆ្នោត
ពុំតម្រូវឱ្យមានសេវាកម្ម ពិនិត្យផ្ទៀងផ្ទាត់ ឬយល់ព្រមចាំបាច់
ពី គ.ជ.ប ឡើយ ។

២.៨៨.៧ ទោះបីជាសម្ភារអប់រំត្រូវបានទទួល ឬមិនត្រូវបានទទួលការ
យល់ព្រមពី គ.ជ.ប ក៏ដោយ អ្នកទទួលបោះពុម្ពផ្សាយ និង
អ្នកទទួលផ្សព្វផ្សាយ ត្រូវស្គាល់អត្តសញ្ញាណអតិថិជន
របស់ខ្លួន ហើយនឹងមិនត្រូវបានដាក់បន្ទុកឱ្យទទួលខុសត្រូវ
ចំពោះមុខច្បាប់បោះឆ្នោតលើខ្លឹមសារ បច្ចេកទេសនៃសម្ភារ
អប់រំទាំងនោះឡើយ លើកលែងតែមានច្បាប់កំណត់ផ្សេង
ពីនេះ ។

២.៨៨.៨ គណៈកម្មការសម្របសម្រួលកម្មវិធីស្មើភាព ដូចមានចែង
ក្នុងចំណុច ២.៨៩.៦ ខាងក្រោម មានភារកិច្ចក្នុងការផ្តល់
សេវាកម្មពិនិត្យផ្ទៀងផ្ទាត់/យល់ព្រម ក្នុងរយៈពេលចិតសិប
ពីរ (៧២) ម៉ោង បន្ទាប់ពីទទួលបានសំណើសុំឱ្យជួយពិនិត្យ
ផ្ទៀងផ្ទាត់សម្ភារអប់រំនោះ ។ ក្នុងករណីពិនិត្យឃើញថា
សម្ភារ ឬខ្លឹមសារអប់រំត្រូវបានរៀបចំឡើងមិនសមស្របទៅ
តាម ច.ប.ក និង ប.ន.ក គណៈកម្មការនេះត្រូវបង្ហាញអំពី
ការខុសឆ្គងដែលត្រូវកែតម្រូវ និងផ្តល់ព័ត៌មានទៅសាមី

អ្នកស្នើសុំជាបន្ទាន់ តាមដែលអាចធ្វើបាន ។ ក្នុងករណី គណៈកម្មការសម្របសម្រួលកម្មវិធីស្នើសុំ ធ្វើការពិនិត្យ ផ្ទៀងផ្ទាត់ហួសរយៈពេលចិតសិបពីរ (៧២) ម៉ោង ដោយពុំ បានផ្តល់ការឆ្លើយតបទេ ចាត់ទុកថាគណៈកម្មការនេះបាន ឯកភាពទាំងស្រុងលើខ្លឹមសារ និងអនុញ្ញាតឱ្យធ្វើការផ្សព្វ ផ្សាយឯកសារនោះជាសាធារណៈបាន។

២.៨៨.៩ សម្ភារអប់រំអ្នកបោះឆ្នោត ដែលអាចត្រូវបានទទួលពិនិត្យ ផ្ទៀងផ្ទាត់ និងទទួលបានលិខិតយល់ព្រមពី គ.ជ.ប មាន ដូចជា ៖

២.៨៨.៩.១ ស្បែកដៃអូ ឬរឿងដៃអូអប់រំខ្លីៗ ។

២.៨៨.៩.២ កាស្បែកម៉ាញ៉េ ឬខ្សែអាត់សំឡេង ។

២.៨៨.៩.៣ ខិតប័ណ្ណផ្សេងៗ និងបដា ។

២.៨៨.៩.៤ សៀវភៅអប់រំទាក់ទងដល់ការបោះឆ្នោត ។

២.៨៨.៩.៥ ការផ្សព្វផ្សាយ និងរូបភាពចុះលើទំព័រសារ ព័ត៌មាន ។

២.៨៨.៩.៦ រូបភាព ឬពាក្យស្លោកបោះពុម្ពលើសំលៀក បំពាក់ ឬមួក ។

២.៨៨.១០ សម្ភារដែលត្រូវបានពិនិត្យផ្ទៀងផ្ទាត់ ហើយទទួលបានលិខិត យល់ព្រមពី គ.ជ.ប ត្រូវតម្កល់ទុកនៅ គ.ជ.ប មួយមុខមួយ (១) ច្បាប់ សម្រាប់ជាឯកសារ ។

មាត្រា ៤៥.

២.៨៨.១១ អង្គការមិនមែនរដ្ឋាភិបាលជាតិ និងអន្តរជាតិ ដែលមិនប្រើប្រាស់ប្រព័ន្ធពិនិត្យផ្ទៀងផ្ទាត់ ណែនាំ និងយល់ព្រមដែលផ្តល់ឱ្យដោយ គ.ជ.ប ត្រូវទទួលខុសត្រូវលើខ្លឹមសារ បច្ចេកទេសនៃសម្ភារអប់រំរបស់ខ្លួន តាមបញ្ញត្តិនៃ ច.ប.ក ។ ប្រសិនបើព័ត៌មាននៅក្នុងសម្ភារអប់រំដែលខ្លួនបានផលិតនោះ ត្រូវបានរកឃើញថាពុំត្រឹមត្រូវតាម ច.ប.ក និង ប.ន.ក ឬមានភាពលម្អៀង ក្នុងន័យគាំទ្រគណបក្សនយោបាយណាមួយ ឬធ្វើឱ្យសាធារណជនយល់ខុសពី ច.ប.ក និង ប.ន.ក ដូចចែងក្នុងចំណុច ២.៨៩.៩ ខាងក្រោម គ.ជ.ប ត្រូវឱ្យសាមីអង្គការធ្វើការកែតម្រូវ ឬបញ្ជាឱ្យដកហូតសម្ភារនោះទាំងស្រុងតែម្តង ។

២.៨៨.១២ អង្គការមិនមែនរដ្ឋាភិបាលជាតិ និងអន្តរជាតិ ត្រូវបានអនុញ្ញាតឱ្យផលិតតាមគោលការណ៍ស្មើភាព នូវសៀវភៅអប់រំអ្នកបោះឆ្នោត ដែលមានកម្មវិធីនយោបាយរបស់គណបក្សនយោបាយទាំងអស់ ដែលបានចុះបញ្ជីឈរឈ្មោះបោះឆ្នោតជ្រើសរើសក្រុមប្រឹក្សា ។ សៀវភៅអប់រំអ្នកបោះឆ្នោតនេះអាចបោះពុម្ព និងធ្វើការដឹកជញ្ជូនទៅដល់មូលដ្ឋាន មុនថ្ងៃចាប់ផ្តើមការយោសនាបោះឆ្នោត និងអនុញ្ញាតឱ្យចែកចាយ និងធ្វើការផ្សព្វផ្សាយជាសាធារណៈបាន តែក្នុងអំឡុងពេលនៃការយោសនាបោះឆ្នោតប៉ុណ្ណោះ ។

២.៨៨.១៣ អង្គការមិនមែនរដ្ឋាភិបាលជាតិ និងអន្តរជាតិ ដែលកំពុងបំពេញភារកិច្ចក្នុងព្រះរាជាណាចក្រកម្ពុជា ដែលមានបំណង

រៀបចំឱ្យមានកម្មវិធីស្មើភាព សម្រាប់គណបក្សនយោបាយ
ឈរឈ្មោះបោះឆ្នោត ក្នុងអំឡុងពេលយោសនាបោះឆ្នោត
អាចពិគ្រោះកម្មវិធីលំអិត និងធ្វើសហប្រតិបត្តិការជាមួយ
គ.ជ.ប ។ សកម្មភាពដែលត្រូវបានកំណត់ថាជាកម្មវិធី
ស្មើភាព មានដូចខាងក្រោម ៖

២.៨៨.១៣.១ កម្មវិធីមួយ ឬកម្មវិធីជាភាគ ដែលផ្តល់ឱកាស
ឱ្យគណបក្សនយោបាយឈរឈ្មោះបោះ
ឆ្នោតនីមួយៗ ផ្សព្វផ្សាយកម្មវិធីនយោបាយ
ឬទស្សនៈនយោបាយ ក្នុងការពិភាក្សាផ្លាស់
ប្តូរយោបល់ កិច្ចសម្ភាសន៍ ការពិភាក្សាសួរ
ដេញដោល ការពិភាក្សាតុម្លង វេទិកា ឬ
កម្មវិធីផ្សេងៗជាសាធារណៈ ដោយឈរលើ
មូលដ្ឋាននៃការផ្តល់ពេលវេលាស្មើគ្នាចំពោះ
អ្នកចូលរួមទាំងអស់ ។

២.៨៨.១៣.២ អនុលោមតាមមាត្រា ៤៦ នៃ ច.ប.ក ដើម្បី
សម្របសម្រួលឱ្យមានការប្រើប្រាស់ប្រព័ន្ធ
យោសនាតាមគោលការណ៍ស្មើភាព និង
ដើម្បីបញ្ចៀសបាតុភាព ដូចចែងក្រោម
ចំណុច ២.៨៩.៩ ខាងក្រោម ការផ្សព្វផ្សាយ
កម្មវិធីស្មើភាពនេះ ត្រូវមានលិខិតយល់ព្រម
ពី គ.ជ.ប ។

២.៨៨.១៤ គ.ជ.ប មានសិទ្ធិធ្វើការកែតម្រូវ ឬដកហូតនូវផ្នែកណាមួយ ឬដកហូតទាំងស្រុងនៃសម្ភារអប់រំអ្នកបោះឆ្នោតទាំងឡាយណាដែលមិនគោរពទៅតាមចំណុច ២.៨៨.៣ ២.៨៨.១២ និង ចំណុច ២.៨៩.៩ ។ សាមីអង្គការត្រូវធ្វើការកែតម្រូវ តាមការណែនាំរបស់ គ.ជ.ប ជាចាំបាច់ ។ ក្នុងករណីកំហុសឆ្គងមានលក្ខណៈធ្ងន់ធ្ងរ សាមីអង្គការត្រូវទទួលទោសតាម មាត្រា ១២៤ថ្មី នៃ ច.ប.ត.រ ។

២.៨៨.១៥ គ.ជ.ប មានសិទ្ធិបញ្ជាឱ្យផ្អាក ឬបញ្ឈប់ការផ្សព្វផ្សាយទាំងស្រុង ចំពោះកម្មវិធីស្នើសុំភាពទាំងឡាយណាដែលមិនគោរពទៅតាមលក្ខខណ្ឌ ដូចមានចែងក្នុងចំណុច ២.៨៨.៣ ២.៨៨.១២ និង ចំណុច ២.៨៩.៩ ។

២.៨៨.១៦ ក្នុងករណី គណបក្សនយោបាយណាមួយបដិសេធការចូលរួមក្នុងកម្មវិធីដែលរៀបចំឡើងដោយអង្គការ ដូចចែងក្នុងចំណុច ២.៨៨.១៣ ឬមិនបានផ្ទៀងកសាវ ដើម្បីផ្សព្វផ្សាយក្នុងកម្មវិធីនោះ សាមីអង្គការពាក់ព័ន្ធអាចអនុវត្តកម្មវិធីរបស់ខ្លួនបាន ដោយមិនប៉ះពាល់ដល់គោលការណ៍ស្នើសុំភាព ។

រូបភាព និងសម្ភារយោសនាផ្សព្វផ្សាយ

ប្រការ ២.៨៩ យោងតាមប្រការ ២.៧៧ នៃ ប.ន.ក នេះ គណបក្សនយោបាយ បេក្ខជនឈរឈ្មោះបោះឆ្នោត និងអ្នកគាំទ្រទាំងឡាយ អាច ប្រើប្រាស់រូបភាព ឬសម្ភារយោសនាផ្សព្វផ្សាយបានដូចជា ៖

២.៨៩.១ ខិត្តប័ណ្ណយោសនាបោះឆ្នោត ។

២.៨៩.២ សារព័ត៌មាន (ការផ្សព្វផ្សាយ គំនូរដីរចល ការជូន ព័ត៌មាន សេចក្តីថ្លែងការណ៍ សារនយោបាយ រូប សញ្ញា) ។

២.៨៩.៣ ការយោសនាតាមវិទ្យុ ទូរទស្សន៍ ឬតាមឧត្តោសន ស័ព្ទ ឬឧបករណ៍បញ្ជាំងរូបភាព ដែលរួមមាន ៖

២.៨៩.៣.១ អត្ថបទយោសនា ។

២.៨៩.៣.២ បទភ្លេង និងចម្រៀងជាពាក្យស្លោក ខ្លីៗ ។

២.៨៩.៣.៣ ការសូត្រពាក្យកំណាព្យ ។

២.៨៩.៣.៤ ការប្រគំតន្ត្រី ។

២.៨៩.៣.៥ កិច្ចសម្ភាសន៍ដោយបន្តផ្ទាល់ ឬដោយ ការចាក់ផ្សាយ ។

២.៨៩.៣.៦ ការសម្តែងសិល្បៈ ។

២.៨៩.៣.៧ ការចាក់កាស៊ីនេរឺដេអូជាសាធារណៈ។

២.៨៩.៤ ក្រៅពីរូបភាពនៃសម្ភារយោសនាបោះឆ្នោត ដូចបានបញ្ជាក់
ខាងលើ ការយោសនាផ្សព្វផ្សាយអាចប្រើប្រាស់រូបភាព
ផ្សេងៗទៀតបាន ដូចជា ៖

២.៨៩.៤.១ ការសម្តែងរឿងល្ខោនខ្លីៗ ឬ/និងសិល្បៈ ឬ
ការបញ្ចាំងខ្សែភាពយន្ត ឬ/និងវីដេអូ ។

២.៨៩.៤.២ ការបង្ហោះប៉េងប៉ោង ឬ/និងខ្លែង ។

២.៨៩.៤.៣ ការបោះពុម្ពជារូបភាព សម្រាប់បិទផ្សាយលើ
សំលៀកបំពាក់ មួក ស្លាកសញ្ញា ពាក្យស្លោក
ឬរូបភាពបិទតាមរថយន្ត ស្លាកសញ្ញាលោហៈ
ខ្នាស់ បដា ។ល។

២.៨៩.៤.៤ ការស្រែកយោសនាតាមទីសាធារណៈ ។

២.៨៩.៥ ការប្រើប្រាស់ប្រព័ន្ធផ្សព្វផ្សាយព័ត៌មាន ក្នុងអំឡុងពេល
យោសនាបោះឆ្នោត ។

២.៨៩.៥.១ គណបក្សនយោបាយឈរឈ្មោះបោះឆ្នោត
ត្រូវបានអនុញ្ញាតឱ្យចំណាយទៅលើការជួល
ផ្សព្វផ្សាយតាមវិទ្យុ និងទូរទស្សន៍ និងការ
បោះពុម្ពផ្សាយតាមប្រព័ន្ធផ្សព្វផ្សាយ ឯកជន
នៅក្នុងអំឡុងពេលយោសនាបោះឆ្នោត ។

២.៨៩.៥.២ ប្រព័ន្ធផ្សព្វផ្សាយឯកជន ដែលមានបំណង
ទទួលយកការជួលផ្សាយរបស់គណបក្ស

នយោបាយ ត្រូវលែងកទុកពេលវេលា និង
ម៉ោងផ្សាយ ដើម្បីផ្តល់ជូនគណបក្សនយោ
បាយឈរឈ្មោះបោះឆ្នោតទាំងអស់ជួលផ្សព្វ
ផ្សាយដូចគ្នា ដោយឈរលើមូលដ្ឋានឱកាស
និងតម្លៃស្មើភាពគ្នា ។

២.៨៩.៥.៣ ប្រព័ន្ធផ្សព្វផ្សាយឯកជន អាចមិនចុះផ្សាយ
ឬមិនផ្សព្វផ្សាយការជួលផ្សព្វផ្សាយរបស់
គណបក្សនយោបាយ ក្នុងអំឡុងពេលយោស
នាបោះឆ្នោត ។ ប្រសិនបើប្រព័ន្ធផ្សព្វផ្សាយ
ឯកជនណាមួយសម្រេចមិនចុះផ្សាយ ឬមិន
ផ្សព្វផ្សាយការជួលផ្សព្វផ្សាយរបស់គណបក្ស
ណាមួយ ប្រព័ន្ធផ្សព្វផ្សាយនោះត្រូវបដិសេធ
ការជួលផ្សព្វផ្សាយ និងចុះផ្សាយរបស់គណ
បក្សនយោបាយទាំងអស់ ។

២.៨៩.៦ គ.ជ.ប ត្រូវបង្កើតគណៈកម្មការសម្របសម្រួលកម្មវិធីស្មើភាព
ដើម្បីរៀបចំ និងដឹកនាំកម្មវិធីស្មើភាព ត្រួតពិនិត្យស្បៀត និង
អត្ថបទយោសនារបស់គណបក្សនយោបាយ ដែលបញ្ជូន
មក គ.ជ.ប ត្រួតពិនិត្យសម្ភារអប់រំអ្នកបោះឆ្នោតដែលស្មើ
សុំលិខិតយល់ព្រមពី គ.ជ.ប និងសម្ភារយោសនា របស់
គណបក្សនយោបាយ ក្នុងករណីមានការតវ៉ា ឬមានបណ្តឹង
ពីគណបក្សនយោបាយ បេក្ខជន ឬតំណាង តាមការណែនាំ
របស់ គ.ជ.ប ។

២.៨៩.៦.១ សមាសភាព គណៈកម្មការសម្របសម្រួលកម្មវិធីស្នើ
ភាព មានដូចខាងក្រោម ៖

១. អគ្គលេខាធិការរង នៃ គ.ជ.ប មួយរូប ជាប្រធាន

២. ជំនួយការ គ.ជ.ប មួយរូប ជាអនុប្រធាន

៣. ប្រធាននាយកដ្ឋានបណ្តុះបណ្តាល
និងព័ត៌មានសាធារណៈ ជាសមាជិក

៤. ប្រធាននាយកដ្ឋានសេវាកម្មច្បាប់
និងវិវាទកម្ម ជាសមាជិក

៥. អនុប្រធាននាយកដ្ឋានបណ្តុះបណ្តាល
និងព័ត៌មានសាធារណៈ ទទួលបន្ទុក
ព័ត៌មានសាធារណៈ ជាសមាជិក

៦. ជំនួយការនាយកដ្ឋានបណ្តុះបណ្តាល
និងព័ត៌មានសាធារណៈ ជាសមាជិក ។

២.៨៩.៦.២ គណៈកម្មការសម្របសម្រួលកម្មវិធីស្នើភាព ត្រូវរៀប
ចំចាត់ចែងឱ្យមាន កិច្ចប្រជុំជាមួយគណបក្សនយោ
បាយឈរឈ្មោះបោះឆ្នោត ដើម្បីពិភាក្សាកំណត់អំពី
ការរៀបចំកម្មវិធីស្នើភាព ហើយត្រូវមានបទបញ្ជាមួយ
ដោយឡែកទៀត ដែលអនុម័តដោយ គ.ជ.ប ។

២.៨៩.៦.៣ គណៈកម្មការសម្របសម្រួលកម្មវិធីស្នើភាព ត្រូវអនុវត្ត
តាមគោលការណ៍ស្តីពីការរៀបចំ និងការប្រព្រឹត្តទៅ

នៃកម្មវិធីស្នើសុំភាពរបស់ គ.ជ.ប ក្នុងការប្រើប្រាស់
ប្រព័ន្ធផ្សព្វផ្សាយព័ត៌មានរបស់រដ្ឋ ។

២.៨៩.៦.៤ គណៈកម្មការសម្របសម្រួលកម្មវិធីស្នើសុំភាព ត្រូវជួប
ប្រជុំជាមួយអ្នកគ្រប់គ្រងប្រព័ន្ធផ្សព្វផ្សាយព័ត៌មាន
ទាំងរដ្ឋ និងឯកជន ដើម្បីពិភាក្សារកវិធានការផ្សេងៗ
ក្នុងការអនុវត្តមាត្រា ៤៦ នៃ ច.ប.ក ។

២.៨៩.៦.៥ គណៈកម្មការសម្របសម្រួលកម្មវិធីស្នើសុំភាព ត្រូវជួប
ប្រជុំពិភាក្សាជាមួយប្រព័ន្ធផ្សព្វផ្សាយព័ត៌មានរដ្ឋ និង
ឯកជន ដើម្បីពន្យល់ណែនាំអំពី ប.ន.ក ក្រមសីល
ធម៌សម្រាប់គណបក្សនយោបាយ និងគោលការណ៍
ណែនាំផ្សេងៗ របស់ គ.ជ.ប ។

២.៨៩.៦.៦ កម្មវិធីផ្សព្វផ្សាយ ដែលត្រូវអនុវត្តតាមគោលការណ៍
ស្នើសុំភាព មានដូចខាងក្រោម ៖

- ការចាក់ផ្សាយស្បៀងរបស់គណបក្សនយោបាយ
តាមរយៈវិទ្យុ និងទូរទស្សន៍របស់រដ្ឋ ។
- ការចាក់ផ្សាយកិច្ចពិភាក្សាតុម្រូវសម្រាប់គណបក្ស
នយោបាយតាមរយៈវិទ្យុ និងទូរទស្សន៍របស់រដ្ឋ។
- ការចុះផ្សាយអត្ថបទយោសនា អំពីគោលនយោ
បាយ និងកម្មវិធីនយោបាយរបស់គណបក្សនយោ
បាយ ឬប្រសាសន៍ដើមទាំងស្រុងរបស់បេក្ខជន
ឈរឈ្មោះបោះឆ្នោត លើព្រឹត្តិបត្ររបស់ គ.ជ.ប។

២.៨៩.៦.៧ សម្ភារផ្សព្វផ្សាយដូចខាងក្រោម នឹងត្រូវបានត្រួតពិនិត្យអំពីភាពត្រឹមត្រូវតាមលក្ខខណ្ឌ ដូចចែងក្រោមចំណុច ២.៨៩.៩ ដោយគណៈកម្មការសម្របសម្រួលកម្មវិធីស្មើភាព មុននឹងធ្វើការផ្សព្វផ្សាយ ៖

- សម្ភារផ្សព្វផ្សាយផលិតដោយ គ.ជ.ប ។
- សម្ភារផ្សព្វផ្សាយ ផលិតដោយអង្គការមិនមែនរដ្ឋាភិបាលជាតិ ឬ/និងអន្តរជាតិ ដែលសហការជាមួយ គ.ជ.ប ។
- សម្ភារយោសនារបស់គណបក្សនយោបាយក្នុងកម្មវិធីស្មើភាព ។

២.៨៩.៦.៨ សម្ភារយោសនារបស់គណបក្សនយោបាយ ដែលមិនពាក់ព័ន្ធនឹងកម្មវិធីស្មើភាព មិនត្រូវបានត្រួតពិនិត្យដោយ គ.ជ.ប ទេ ។ តែសម្ភារយោសនាទាំងនេះត្រូវគោរពតាមលក្ខខណ្ឌ ដូចកំណត់ក្នុងចំណុច ២.៨៩.៩ ។

២.៨៩.៧ ក្នុងអំឡុងពេលនៃការយោសនាបោះឆ្នោត គ.ជ.ប ត្រូវស្នើសុំឱ្យនាយកនៃសារព័ត៌មាន វិទ្យុ និងទូរទស្សន៍ ផ្តល់នូវកម្មវិធីផ្សព្វផ្សាយប្រចាំសប្តាហ៍ ឬប្រចាំខែ និងតារាងតម្លៃផ្សព្វផ្សាយមក គ.ជ.ប ។

២.៨៩.៨ គ្រប់សម្ភារឯកសារយោសនាបោះឆ្នោតទាំងអស់ ដែលបានបោះពុម្ព ចែកផ្សាយ ឬផ្សព្វផ្សាយដោយបេក្ខជន ឬ/និងគណបក្ស

នយោបាយ ត្រូវតែមានដាក់សញ្ញាសំគាល់ឈ្មោះ ឬ/និង អាសយដ្ឋានរបស់សាមីគណបក្សនយោបាយនោះ ។

២.៨៩.៩ សម្ភារអប់រំអ្នកបោះឆ្នោត និងសម្ភារយោសនាដែលត្រូវបាន ផ្សព្វផ្សាយជាទម្រង់អត្ថបទបោះពុម្ព ឬផ្សព្វផ្សាយតាមប្រព័ន្ធ ផ្សព្វផ្សាយ មិនត្រូវប្រើប្រាស់រូបភាព ឬភាសាណាមួយដែល មានន័យ ៖

២.៨៩.៩.១ ញុះញង់អ្នកបោះឆ្នោតឱ្យប្រព្រឹត្តអំពើហិង្សា បំភិតបំភ័យ គំរាមកំហែងប្រឆាំងអ្នកបោះឆ្នោត ឬគណបក្សនយោបាយ ឬបេក្ខជនឈរឈ្មោះ បោះឆ្នោត ឬធ្វើឱ្យបាត់បង់ជំនឿលើភាព សំងាត់នៃការបោះឆ្នោត ។

២.៨៩.៩.២ មាក់ងាយ បំភិតបំភ័យ ប្រមាថ ឬអសីលធម៌។

២.៨៩.៩.៣ សាបព្រោះភាពភ័យខ្លាច ធ្វើឱ្យភាន់ច្រឡំ និង ខូចសណ្តាប់ធ្នាប់សង្គម ។

២.៨៩.៩.៤ ផ្តល់ព័ត៌មានមិនត្រឹមត្រូវអំពីការបោះឆ្នោត ។

២.៨៩.១០ ការផ្សព្វផ្សាយ ការចុះផ្សាយ ឬការបោះពុម្ពផ្សាយសម្ភារ អប់រំអ្នកបោះឆ្នោត និងសម្ភារយោសនាដែលត្រូវបានរក ឃើញថា រំលោភបញ្ញត្តិខាងលើ គ.ជ.ប អាចបញ្ជាឱ្យដក ហូត ឬបញ្ឈប់ការផ្សព្វផ្សាយ និងការប្រើប្រាស់សម្ភារខុស ច្បាប់ទាំងនោះ ។

២.៨៩.១១ គណបក្សនយោបាយ ត្រូវទទួលខុសត្រូវចំពោះ សម្ភារអប់រំ និងសម្ភារយោសនា ដែលខ្លួនផ្សព្វ ផ្សាយ និងត្រូវទទួលទោសតាមមាត្រា ៨៧ នៃ ច.ប.ក ប្រសិនបើសម្ភារទាំងនោះ រំលោភលើលក្ខ ខណ្ឌ ដូចចែងក្នុងចំណុច ២.៨៩.៩ ខាងលើ។

២.៨៩.១២ ហាមធ្វើសកម្មភាពយោសនា ដោយយកព្រះនាយា ល័ក្ខណ៍ ព្រះរាជឱង្ការ ព្រះរាជសារ ស្នាព្រះហស្ត និងព្រះនាមព្រះមហាក្សត្រ ព្រះមហាវីរក្សត្រ ព្រះ មហាក្សត្រីព្រះវររាជមាតា និងរូបសញ្ញា គ.ជ.ប ទៅប្រើប្រាស់ដើម្បីរកសំឡេងឆ្នោត ។

២.៨៩.១៣ ហាមលើកបដាយោសនា ស្លាកសញ្ញាគណបក្ស និងរូបសញ្ញាណាមួយ ដែលបង្ហាញពីការគាំទ្រ គណបក្សនយោបាយណាមួយ ឬបេក្ខជនណា ម្នាក់កាត់ទទឹងផ្លូវសាធារណៈ ។

ប្រការ ២.៩០ អ្នកគ្រប់គ្រងរោងមហោស្រព មណ្ឌលកីឡា ឧទ្យាន ឬទីសា ធារណៈ ឬសាលសាធារណៈ ត្រូវផ្តល់ទីកន្លែងរបស់ខ្លួនដល់ គណបក្សនយោបាយ ឬ/និងបេក្ខជនឈរឈ្មោះបោះឆ្នោត ដែលសុំជួលប្រើប្រាស់ជាកន្លែងយោសនា ដោយផ្អែកលើ គោលការណ៍ស្មើភាព និងតាមលំដាប់មុនក្រោយនៃការស្នើសុំ។ គណបក្សនយោបាយ ឬ/និងបេក្ខជនឈរឈ្មោះបោះឆ្នោត ដែលមានបំណងជួលទីតាំងដូចបញ្ជាក់ក្នុងប្រការនេះ អាចដាក់

ពាក្យសុំទៅអ្នកគ្រប់គ្រងទឹកនៃឯទាំងនោះ ក្នុងរយៈពេលយ៉ាង
តិចបី (៣) ថ្ងៃ មុនថ្ងៃប្រជុំយោសនាបោះឆ្នោតរបស់ខ្លួន ។ អ្នក
គ្រប់គ្រងទឹកនៃឯទាំងនោះ ត្រូវឆ្លើយតបទៅនឹងការស្នើសុំរបស់
គណបក្សនយោបាយ មិនឱ្យលើសពីម្ភៃបួន (២៥) ម៉ោង ក្រោយ
ពីបានទទួលពាក្យស្នើសុំ ។

២.៩០.១ គណបក្សនយោបាយ ឬនិងបេក្ខជន ត្រូវតែជូន
ដំណឹងដោយចម្លងពាក្យសុំមួយច្បាប់ ទៅ គធ/ខប
យ៉ាងហោចណាស់បី (៣) ថ្ងៃ មុនថ្ងៃធ្វើសកម្មភាព
យោសនាបោះឆ្នោតរបស់ខ្លួន ។ សកម្មភាពយោស
នាបោះឆ្នោត រួមមាន ៖

២.៩០.១.១ ការដង្ហែកក្បួនដោយថ្មើរជើង ឬដោយ
យានជំនិះគ្រប់ប្រភេទ ។

២.៩០.១.២ ការជួបប្រជុំជាសាធារណៈ ។

២.៩០.១.៣ ការប្រគំតន្ត្រី ការលេងភ្លេង ឬការរាំ
កំសាន្ត ។

២.៩០.១.៤ ការសម្តែងរឿងល្ខោនខ្លីៗ ឬការសម្តែង
សិល្បៈ ឬការបញ្ចាំងខ្សែភាពយន្ត ឬ
វីដេអូ ។

២.៩០.១.៥ ក្បួនល្បុបល្បាញ ។

២.៩០.១.៦ សកម្មភាពកីឡា ដើម្បីប្រមូលប្រាក់
គាំទ្រ គណបក្សនយោបាយណាមួយ
និង/ឬបេក្ខជនណាម្នាក់ ។

២.៩០.២ បន្ទាប់ពីបានទទួលនូវសេចក្តីជូនដំណឹង ដូចមាន
ចែងក្នុងចំណុច ២.៩០.១ គឆ/ខប ត្រូវចាត់វិធានការ
សម្របសម្រួល ដើម្បីរក្សាការពារសន្តិសុខ សុវត្ថិ
ភាព និងសណ្តាប់ធ្នាប់ ជូនគណបក្សនយោបាយ ឬ/
និងបេក្ខជនដើម្បីធ្វើការយោសនា។

២.៩០.៣ គឆ/ខប ត្រូវមានសៀវភៅសម្រាប់ចុះលេខ និងខ្លឹម
សារលិខិតស្នើសុំធ្វើការយោសនារបស់គណបក្ស
នយោបាយ ឬបេក្ខជន ដើម្បីឱ្យបានដឹងពីលំដាប់
លេខរៀងមុនក្រោយ របស់គណបក្សនយោបាយ
ឬបេក្ខជនឈរឈ្មោះបោះឆ្នោត ដែលត្រូវធ្វើសកម្ម
ភាពយោសនារបស់ខ្លួន ។

២.៩០.៤ គឆ/ខប ត្រូវធ្វើកាលវិភាគប្រចាំសប្តាហ៍ ស្តីពីកាល
កំណត់តាមលំដាប់លេខរៀងមុនក្រោយ នៃការស្នើ
សុំប្រើប្រាស់ទីសាធារណៈ និងទីកន្លែងឯកជន រួច
បិទផ្សាយជាសាធារណៈនៅទីស្នាក់ការ គឆ/ខប
មួយច្បាប់ និងនៅទីកន្លែងដែលត្រូវធ្វើការយោសនា
មួយច្បាប់ ។

២.៩០.៥ គធ/ខប ត្រូវសម្របសម្រួល និងរៀបចំតាមលំដាប់
នៃការជូនដំណឹង ស្តីពីការធ្វើការយោសនាបោះ
ឆ្នោតរបស់គណបក្សនយោបាយនីមួយៗ និងមាន
វិធានការទប់ស្កាត់ និងដោះស្រាយចំពោះការយោស
នាទាំងឡាយណា ដែលប្រព្រឹត្តផ្ទុយនឹង ច.ប.ក
ប.ន.ក និងក្រមសីលធម៌សម្រាប់គណបក្សនយោ
បាយ បេក្ខជន និងតំណាងគណបក្សនយោបាយ ។

ប្រការ ២.៩១ គណបក្សនយោបាយ ឬបេក្ខជនឈរឈ្មោះបោះឆ្នោត អាចធ្វើ
សកម្មភាពយោសនា នៅលើទឹកដីឯកជន ឬនៅសាល
ឯកជនបាន ប្រសិនបើមានការព្រមព្រៀងពីម្ចាស់កន្លែងនោះ
ហើយត្រូវជូនដំណឹងជាលាយលក្ខណ៍អក្សរទៅ គធ/ខប យ៉ាង
តិចបី (៣) ថ្ងៃ មុនថ្ងៃធ្វើសកម្មភាពយោសនា ។

ប្រការ ២.៩២ គ្រប់សកម្មភាពយោសនារបស់គណបក្សនយោបាយ ឬ/និង
បេក្ខជន ត្រូវរក្សានូវសណ្តាប់ធ្នាប់ល្អ និងសេចក្តីថ្លៃថ្នូរ ។

ប្រការ ២.៩៣ គណបក្សនយោបាយ ឬ/និងបេក្ខជន ឬ/និងអ្នកគាំទ្រទាំងអស់
មិនត្រូវជ្រៀតជ្រែក ឬធ្វើឱ្យរំខាន ឬធ្វើឱ្យរាំងស្ទះដល់សកម្មភាព
យោសនារបស់គណបក្សនយោបាយ ឬ/និងបេក្ខជន ឬ/និង
អ្នកគាំទ្រផ្សេងទៀតឡើយ ។ សកម្មភាពដែលមានន័យជ្រៀត
ជ្រែក ឬ/និងធ្វើឱ្យរំខាន ឬរាំងស្ទះ នោះរួមមាន ៖

- ២.៩៣.១ ការនិយាយដៀមជាម ប្រមាថមើលងាយ ។
- ២.៩៣.២ ការធ្វើទុក្ខទោសដល់រាងកាយ ។
- ២.៩៣.៣ ការវាយតប់លើរាងកាយនៃបុគ្គលណាម្នាក់ ។
- ២.៩៣.៤ ការបាញ់កាំភ្លើងនៅនឹងកន្លែងដែលគណបក្សកំពុងធ្វើការយោសនា ឬកន្លែងប្រជុំ ឬបង្ហើរលើក្បាល ឬលើដំបូលផ្ទះ ឬលើយានជំនិះអ្នកណាម្នាក់ ។
- ២.៩៣.៥ ការរារាំងដោយមធ្យោបាយផ្សេងៗ ដើម្បីបន្ទុចបង្អាក់ មិនឱ្យក្បួនដង្ហែការយោសនាទៅមុខបាន ឬបញ្ឈប់សកម្មភាពយោសនារបស់គណបក្សនយោបាយផ្សេងទៀត ។
- ២.៩៣.៦ ការប្រើគ្រឿងផ្ទុះ ដើម្បីរំខានដល់សកម្មភាពយោសនារបស់គណបក្សនយោបាយ ឬបេក្ខជន ។
- ២.៩៣.៧ ការប្រើឧបករណ៍បំពងសំឡេង ដើម្បីរំខានដល់ទីកន្លែង ដែលគណបក្សនយោបាយ ឬបេក្ខជនកំពុងធ្វើការយោសនា ឬការជួបប្រជុំ ។
- ២.៩៣.៨ ការទម្លាក់ស្លាក ឬបំផ្លាញបដាគណបក្ស ឬសម្ភារយោសនាបោះឆ្នោត របស់គណបក្សនយោបាយណាមួយ ឬបេក្ខជន ។
- ២.៩៣.៩ ការហាមឃាត់ ឬរារាំងប្រជាពលរដ្ឋចូលរួមក្នុងកិច្ចប្រជុំ ឬក្បួនដង្ហែរបស់គណបក្សនយោបាយណាមួយ ។

ប្រការ ២.៩៤ បេក្ខជនគ្រប់រូប និងគណបក្សនយោបាយទាំងអស់មានសិទ្ធិស្មើគ្នា ក្នុងការទទួលបានការការពារសន្តិសុខ និងសុវត្ថិភាពក្នុងអំឡុងពេលនៃការយោសនាបោះឆ្នោត ។

២.៩៤.១ កងយោធពលខេមរភូមិន្ទ នគរបាលជាតិ មានភារកិច្ច និងការទទួលខុសត្រូវក្នុងការរក្សាបរិយាកាសសុវត្ថិភាពសម្រាប់ការបោះឆ្នោត ។

២.៩៤.២ កងយោធពលខេមរភូមិន្ទ នគរបាលជាតិមានភារកិច្ច និងការទទួលខុសត្រូវ ដោយធានាចំពោះបេក្ខជនគ្រប់រូប និងគណបក្សនយោបាយទាំងអស់នូវសិទ្ធិស្មើគ្នា ក្នុងការទទួលបានការការពារសន្តិសុខ និងសុវត្ថិភាពក្នុងអំឡុងពេលនៃការយោសនាបោះឆ្នោត ។

២.៩៤.៣ កងយោធពលខេមរភូមិន្ទ នគរបាលជាតិ ដែលមានភារកិច្ចការពារ មិនត្រូវឈររកៀកពេកទៅនឹងមធ្យោបាយ ឬទីកន្លែងដែលកំពុងធ្វើសកម្មភាពយោសនាបោះឆ្នោត លើកលែងតែមានការស្នើសុំពីសាមីបេក្ខជន ឬ/និងគណបក្សនយោបាយ ដែលធ្វើការយោសនានោះ ។

២.៩៤.៤ ក្នុងអំឡុងពេលនៃការយោសនាបោះឆ្នោត គធម្ម/ឧបត្រូវតាមដានជាប្រចាំអំពីស្ថានភាព សន្តិសុខ និង

សុវត្ថិភាពក្នុងរាជធានី ខេត្ត និងក្រុង ស្រុក ខណ្ឌ
និងត្រូវជូនព័ត៌មានទៅ គ.ជ.ប ជារៀងរាល់ថ្ងៃ ។

ប្រការ ២.៩៥ គ្រប់គណបក្សនយោបាយ ដែលបានចុះបញ្ជីឈរឈ្មោះបោះ
ឆ្នោតរួចហើយ ត្រូវមានសៀវភៅគណនីដើម្បីកត់ត្រាប្រាក់
ចំណូល ប្រភពនៃប្រាក់ចំណូល និងចំណាយសម្រាប់ការ
យោសនាបោះឆ្នោត ។

២.៩៥.១ គណៈកម្មាធិការជាតិរៀបចំការបោះឆ្នោត អាច
ត្រួតពិនិត្យសៀវភៅគណនីនេះ នៅពេលមានការ
ចាំបាច់ ។

២.៩៥.២ វិភាគទានទាំងអស់ ដែលគណបក្សនយោបាយ
ទទួលបាន ត្រូវបញ្ចូលក្នុងគណនីនៃធនាគារ
ហើយរាល់ចំណាយទៅលើការយោសនា ត្រូវតែ
ចេញពីគណនីតែមួយនេះ ។

ការកិច្ច និងកាតព្វកិច្ចរបស់ប្រព័ន្ធផ្សព្វផ្សាយព័ត៌មាន

ប្រការ ២.៩៦ ផ្អែកតាមសារៈសំខាន់ក្នុងការផ្សព្វផ្សាយព័ត៌មានជូនដល់អ្នក
បោះឆ្នោត ប្រព័ន្ធផ្សព្វផ្សាយព័ត៌មានទាំងរដ្ឋ ទាំងឯកជន ត្រូវ
បំពេញតួនាទីយ៉ាងសំខាន់ ក្នុងការរៀបចំការបោះឆ្នោត ដោយ
សេរី ត្រឹមត្រូវ និងយុត្តិធម៌ ។

- ២.៩៦.១ កាសែត វីដេអូ និងទូរទស្សន៍របស់រដ្ឋត្រូវផ្សព្វផ្សាយ ដោយឥតគិតថ្លៃ នូវរាល់ព័ត៌មានពាក់ព័ន្ធនឹងការ ប្រព្រឹត្តទៅនៃការបោះឆ្នោត និងការអប់រំអ្នកបោះ ឆ្នោត ដែលស្នើឡើងដោយ គ.ជ.ប ។ គ.ជ.ប ត្រូវ ស្នើសុំកិច្ចសហការ និងការគាំទ្រពីក្រសួងព័ត៌មាន ដើម្បីផ្សព្វផ្សាយព័ត៌មានអំពីការបោះឆ្នោត ។
- ២.៩៦.២ ប្រព័ន្ធផ្សព្វផ្សាយព័ត៌មានឯកជន ត្រូវបានលើក ទឹកចិត្តឱ្យផ្សព្វផ្សាយព័ត៌មានដល់អ្នកបោះឆ្នោត ។

ប្រការ ២.៩៧ អ្នកបោះឆ្នោតមានសិទ្ធិធ្វើការជ្រើសរើស ទៅតាមព័ត៌មានដែល ខ្លួនទទួលបាន ។ សិទ្ធិនេះតម្រូវឱ្យប្រព័ន្ធផ្សព្វផ្សាយព័ត៌មាន ទាំងរដ្ឋ និងឯកជនមានកាតព្វកិច្ចអនុវត្តតាមគោលការណ៍ សម្រាប់ប្រព័ន្ធផ្សព្វផ្សាយព័ត៌មាន ដូចមានចែងក្នុងឧបសម្ព័ន្ធ ដើម្បីឱ្យការបោះឆ្នោតមានលក្ខណៈ សេរី ត្រឹមត្រូវ និងយុត្តិ ធម៌ ។

ប្រការ ២.៩៨ គ្រប់ប្រព័ន្ធផ្សព្វផ្សាយទាំងអស់ ទាំងរដ្ឋ និងឯកជន ត្រូវគោរព ក្រមសីលធម៌ សម្រាប់ប្រព័ន្ធផ្សព្វផ្សាយព័ត៌មានក្នុងអំឡុង ពេលបោះឆ្នោត ដូចមានភ្ជាប់ក្នុងឧបសម្ព័ន្ធ ស្តីពីគោលការណ៍ សម្រាប់ប្រព័ន្ធផ្សព្វផ្សាយព័ត៌មាន ។ ប្រព័ន្ធផ្សព្វផ្សាយព័ត៌មាន ដែលមិនគោរពតាម ច.ប.ក និង ប.ន.ក ក្នុងអំឡុងពេលយោ សនាបោះឆ្នោត ត្រូវទទួលខុសត្រូវចំពោះមុខច្បាប់ ។

ប្រការ ២.៩៩ រាល់បណ្តឹងពាក់ព័ន្ធនឹងការយោសនាបោះឆ្នោត ត្រូវអនុវត្តតាម
ជំពូកទី ២ ផ្នែកទី ១១ នៃ ប.ន.ក នេះ ។



បទបញ្ជា និងនីតិវិធី

ផ្នែកទី ១៣

អ្នកយកព័ត៌មាន

អ្នកយកព័ត៌មានជាតិ និងអន្តរជាតិ

ប្រការ ២.១៥០ សមាគមវិជ្ជាជីវសារព័ត៌មាន ឬអង្គការសារព័ត៌មាន ឬអ្នកយកព័ត៌មានឯករាជ ដែលមានបំណងចូលរួមយកព័ត៌មានក្នុងការរៀបចំការបោះឆ្នោតជ្រើសរើសក្រុមប្រឹក្សា មានសិទ្ធិដាក់ពាក្យសុំចុះឈ្មោះដោយផ្ទាល់ទៅ គ.ជ.ប ។ សមាជិកព្រឹទ្ធសភា សមាជិករដ្ឋសភា បេក្ខជនឈរឈ្មោះបោះឆ្នោតជ្រើសរើសក្រុមប្រឹក្សា ក្រុមប្រឹក្សាឃុំ សង្កាត់ មេភូមិ អនុប្រធានភូមិ និងជំនួយការភូមិ មិនត្រូវបានផ្តល់ប័ណ្ណអ្នកយកព័ត៌មាន ដែលចេញដោយ គ.ជ.ប និងមិនអនុញ្ញាតឱ្យចូលយកព័ត៌មានក្នុងការបោះឆ្នោតឡើយ ។

២.១៥០.១ ផ្នែកព័ត៌មានសាធារណៈ នៃនាយកដ្ឋានបណ្តុះបណ្តាល និងព័ត៌មានសាធារណៈ គឺជាសេនាធិការរបស់ គ.ជ.ប ក្នុងការងារគ្រប់គ្រងប្រព័ន្ធផ្សព្វផ្សាយព័ត៌មាន អ្នកយកព័ត៌មានជាតិ អន្តរជាតិ និងអ្នកយកព័ត៌មានឯករាជ ដែលចូលរួមក្នុងការរៀបចំការបោះឆ្នោតជ្រើសរើសក្រុមប្រឹក្សា ។

២.១៥០.២ គ.ជ.ប ត្រូវផ្តល់ពាក្យសុំចុះឈ្មោះ ជាអ្នកយកព័ត៌មាន ដល់សមាគមវិជ្ជាជីវសារព័ត៌មាន ឬអង្គការព័ត៌មាន ឬអ្នកយកព័ត៌មានឯករាជ តាមការស្នើសុំដោយឥតគិត ថ្លៃ ។

- រយៈពេលនៃការទទួលពាក្យសុំចុះឈ្មោះ ជាអ្នកយក ព័ត៌មានជាតិ គឺចាប់ផ្តើមពីថ្ងៃប្រកាសផ្សាយប្រតិទិន នៃការបោះឆ្នោត រហូតដល់ដប់ (១០) ថ្ងៃ មុនថ្ងៃបោះ ឆ្នោត ។

- រយៈពេលនៃការដាក់ពាក្យសុំចុះឈ្មោះ ជាអ្នកយក ព័ត៌មានអន្តរជាតិ គឺចាប់ផ្តើមពីថ្ងៃប្រកាសផ្សាយប្រតិ ទិននៃការបោះឆ្នោត រហូតដល់បី (៣) ថ្ងៃ មុនថ្ងៃ បោះឆ្នោត ។

២.១៥០.៣ ពាក្យសុំចុះឈ្មោះជាអ្នកយកព័ត៌មានជាតិ និងអន្តរជាតិ ត្រូវភ្ជាប់ជាមួយនូវឯកសារមួយចំនួនដូចខាងក្រោម ៖

២.១៥០.៣.១ សម្រាប់អ្នកយកព័ត៌មានជាតិ ត្រូវភ្ជាប់ មកជាមួយនូវ ៖

- លិខិតអនុញ្ញាតចេញដោយក្រសួងព័ត៌ មាន ។
- លិខិតបញ្ជាក់ ឬលិខិតស្នើសុំធ្វើប័ណ្ណ ព័ត៌មាន គ.ជ.ប ពីសាមីអង្គការ ។

- ច្បាប់ចម្លងនៃប័ណ្ណព័ត៌មាន ដែលចេញដោយក្រសួងព័ត៌មាន ឬសមាគមវិជ្ជាជីវៈ ឬប័ណ្ណសំគាល់ខ្លួនជាអ្នកយកព័ត៌មានរបស់សាមីអង្គភាព ។
- ប្រវត្តិរូបសង្ខេប ។

២.១៥០.៣.២ សម្រាប់អ្នកយកព័ត៌មានអន្តរជាតិ ដែលមានការិយាល័យអចិន្ត្រៃយ៍នៅព្រះរាជាណាចក្រកម្ពុជា ត្រូវភ្ជាប់មកជាមួយនូវ ៖

- លិខិតអនុញ្ញាតចេញដោយក្រសួងព័ត៌មាន ។
- លិខិតបញ្ជាក់ ឬលិខិតស្នើសុំធ្វើប័ណ្ណព័ត៌មានគ.ជ.ប ពីសាមីអង្គភាព ។
- ច្បាប់ចម្លងនៃប័ណ្ណព័ត៌មានដែលចេញដោយក្រសួងព័ត៌មាន ឬសមាគមវិជ្ជាជីវៈ ឬប័ណ្ណសំគាល់ខ្លួនជាអ្នកយកព័ត៌មានរបស់សាមីអង្គភាព ។
- ប្រវត្តិរូបសង្ខេប ។
- ច្បាប់ចម្លងនៃលិខិតឆ្លងដែន (សម្រាប់ជនបរទេស) ។

២.១៥០.៣.៣ សម្រាប់អ្នកយកព័ត៌មានអន្តរជាតិ ដែលពុំមានការិយាល័យអចិន្ត្រៃយ៍នៅព្រះរាជាណាចក្រកម្ពុជា ត្រូវភ្ជាប់ជាមួយនូវ ៖

- ច្បាប់ចម្លងនៃលិខិតឆ្លងដែន ។
- ប័ណ្ណសំគាល់ខ្លួនជាអ្នកយកព័ត៌មាន របស់សាមីអង្គភាព ។

- ប្រវត្តិរូបសង្ខេប ។

២.១៥០.៣.៤ សម្រាប់អ្នកយកព័ត៌មានឯករាជ ត្រូវភ្ជាប់
មកជាមួយនូវ ៖

- ច្បាប់ចម្លងនៃប័ណ្ណព័ត៌មាន ដែលចេញ
ដោយក្រសួងព័ត៌មាន ឬសមាគមវិជ្ជាជីវ
សារព័ត៌មាន ។

- ប្រវត្តិរូបសង្ខេប ។

- អត្ថបទចុងក្រោយ ដែលខ្លួនបានសរ
សេរចុះផ្សាយ ក្នុងសារព័ត៌មានស្រប
ច្បាប់ក្នុងអំឡុងឆ្នាំចុងក្រោយ ចំនួនបី
(៣) អត្ថបទ ។

២.១៥០.៤ គ.ជ.ប ត្រូវពិនិត្យ និងសម្រេចលើពាក្យសុំចុះឈ្មោះជាអ្នក
យកព័ត៌មានក្នុងរយៈពេលប្រាំ (៥) ថ្ងៃយ៉ាងយូរ សម្រាប់
អ្នកយកព័ត៌មានជាតិ ។ ក្នុងករណី គ.ជ.ប បដិសេធការ
សុំចុះឈ្មោះអ្នកយកព័ត៌មានជាតិ ដែលពុំមានលក្ខណ
សម្បត្តិគ្រប់គ្រាន់ សាមីអង្គភាព ឬសាមីអ្នកយកព័ត៌មាន
អាចបំពេញឯកសារបន្ថែមឱ្យបានគ្រប់គ្រាន់ ហើយដាក់
ពាក្យសុំមួយលើកទៀត ក្នុងរយៈពេលបី (៣) ថ្ងៃ យ៉ាងយូរ
បន្ទាប់ពីថ្ងៃទទួលលិខិតបដិសេធ ។

២.១៥០.៥ គ.ជ.ប ត្រូវពិនិត្យសម្រេចលើពាក្យសុំចុះឈ្មោះអ្នកយក
ព័ត៌មានអន្តរជាតិ ក្នុងរយៈពេលពីរ (២) ថ្ងៃ យ៉ាងយូរ ។

ក្នុងករណី គ.ជ.ប បដិសេធការសុំចុះឈ្មោះអ្នកយកព័ត៌មានអន្តរជាតិ ដែលពុំមានលក្ខណសម្បត្តិគ្រប់គ្រាន់ សាមីអង្គភាព ឬសាមីអ្នកយកព័ត៌មានអាចបំពេញឯកសារបន្ថែមឱ្យបានគ្រប់គ្រាន់ ហើយដាក់ពាក្យសុំមួយលើកទៀត ក្នុងរយៈពេលពីរ (២) ថ្ងៃយ៉ាងយូរ បន្ទាប់ពីថ្ងៃទទួលបានលិខិតបដិសេធ ។

២.១៥០.៦ គ.ជ.ប ត្រូវបោះពុម្ពប័ណ្ណសំគាល់អ្នកយកព័ត៌មានជាតិ និងប័ណ្ណសំគាល់អ្នកយកព័ត៌មានអន្តរជាតិ ដើម្បីផ្តល់ជូនដោយឥតគិតថ្លៃដល់អ្នកយកព័ត៌មាន ដែលត្រូវបានអនុញ្ញាតឱ្យយកព័ត៌មានដោយ គ.ជ.ប ដើម្បីពាក់ក្នុងពេលបំពេញការងារ ។

២.១៥០.៧ អ្នកយកព័ត៌មាន ត្រូវគោរពច្បាប់ស្តីពីរបបសារព័ត៌មាន ច.ប.ក ប.ន.ក ក្រមសីលធម៌ និងវិជ្ជាជីវៈអ្នកសារព័ត៌មាន ។

២.១៥០.៨ អ្នកយកព័ត៌មានជាតិ និងអន្តរជាតិ ដែលបានទទួលការអនុញ្ញាតដោយ គ.ជ.ប អាចយកព័ត៌មានក្នុងដំណើរការបោះឆ្នោតទាំងមូល ឬតាមដំណាក់កាលនៃការបោះឆ្នោតដោយត្រូវគោរព ច.ប.ក ប.ន.ក និងក្រមសីលធម៌សម្រាប់អ្នកយកព័ត៌មាន ។

២.១៥០.៨.១ អ្នកយកព័ត៌មានជាតិ និងអន្តរជាតិ មានសិទ្ធិថត និងយកព័ត៌មានអំពី ៖

- សកម្មភាព នៃការចុះឈ្មោះបោះឆ្នោត និងការបោះឆ្នោត ។
- ការប្រព្រឹត្ត និងសកម្មភាពរបស់មន្ត្រីបោះឆ្នោត ក្នុងដំណាក់កាលចុះឈ្មោះបោះឆ្នោត បោះឆ្នោត និងរាប់សន្លឹកឆ្នោត ។

២.១៥០.៨.២ អ្នកយកព័ត៌មានជាតិ និងអន្តរជាតិមិនត្រូវ ៖

- ជ្រៀតជ្រែក ឬរំខានដល់ការងារចុះឈ្មោះបោះឆ្នោត ឬ/និងការបោះឆ្នោត និងរាប់សន្លឹកឆ្នោត ។
- ធ្វើសម្ភាសន៍នៅក្នុងការិយាល័យបោះឆ្នោត ឬការិយាល័យរាប់សន្លឹកឆ្នោត ។
- ធ្វើសម្ភាសន៍ជាមួយអ្នកបោះឆ្នោត ដែលកំពុងបិទនៅក្នុងជួរចូលទៅក្នុងការិយាល័យបោះឆ្នោត ។
- ធ្វើឱ្យរំខានដល់ការងារក្នុងការិយាល័យ ធ្វើឱ្យប៉ះពាល់ដល់ការសម្ងាត់នៃការបោះឆ្នោត និងប៉ះពាល់ដល់សិទ្ធិបុគ្គល ។

២.១៥០.៨.៣ ការយកព័ត៌មានដោយរូបភាព ក្នុងការិយាល័យបោះឆ្នោត ឬរាប់សន្លឹកឆ្នោត ត្រូវសុំការអនុញ្ញាតពីប្រធានការិយាល័យនោះ ។ ការថតរូបភាពនេះ មិនត្រូវឱ្យប៉ះពាល់ដល់ការសម្ងាត់នៃការបោះឆ្នោតឡើយ ។

២.១៥០.៨.៤ អ្នកយកព័ត៌មានមិនត្រូវប្រើប្រាស់តួនាទីរបស់ខ្លួន (ទោះឯកជន ឬរដ្ឋ) ដើម្បីគាបសង្កត់លើសមាជិក គណបក្ស/ខប

ឬសមាជិក គភ៌ប ឬអ្នកសង្កេតការណ៍ ឬបេក្ខជន ឬ
តំណាងគណបក្សនយោបាយ ឬអ្នកមានសិទ្ធិបោះឆ្នោត
ឡើយ ។



ឧបសម្ព័ន្ធ ក

**សម្រាប់មាត្រាច្បាប់ស្តីពីការបោះឆ្នោតជ្រើសរើសក្រុមប្រឹក្សា
រាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក
ក្រុមប្រឹក្សាខណ្ឌ**



ផ្នែកទី ៦

ការឃោសនាបោះឆ្នោត

មាត្រា ៤២.

បេក្ខជន និងគណបក្សនយោបាយ ដែលបានអនុញ្ញាតឱ្យចុះបញ្ជី
គណបក្សនយោបាយឈរឈ្មោះបោះឆ្នោតជ្រើសរើសក្រុមប្រឹក្សា មានសិទ្ធិ
ធ្វើការឃោសនាបោះឆ្នោត សម្រាប់ការបោះឆ្នោតជ្រើសរើសក្រុមប្រឹក្សា ។

មាត្រា ៤៣.

ការឃោសនាបោះឆ្នោត មានគោលបំណងបង្កលក្ខណៈឱ្យបេក្ខជន
និងគណបក្សនយោបាយ ដែលចូលរួមប្រកួតប្រជែងនៅក្នុងការបោះឆ្នោត
ជ្រើសរើសក្រុមប្រឹក្សាធ្វើការផ្សព្វផ្សាយនូវគោលនយោបាយ និងកម្មវិធីនយោ
បាយរបស់ខ្លួនដល់អ្នកបោះឆ្នោត ។

មាត្រា ៤៤.

សកម្មភាពការឃោសនាបោះឆ្នោត ត្រូវធ្វើឡើងក្នុងរយៈពេលដប់ប្រាំ
(១៥) ថ្ងៃជាប់ៗគ្នា ហើយត្រូវបញ្ចប់ម្ភៃបួន (២៩) ម៉ោង មុនថ្ងៃបោះឆ្នោត ។

ក្នុងពេលយោសនាបោះឆ្នោត និងពេលបោះឆ្នោត គណបក្សនយោបាយទាំងអស់ បេក្ខជនទាំងអស់ អ្នកបោះឆ្នោតទាំងអស់ សមាជិកនៃគណបក្សនយោបាយទាំងអស់ អ្នកគាំទ្រទាំងអស់ ត្រូវគោរពតាមវិធាន បទប្បញ្ញត្តិ និងគោលការណ៍ដែលចែងក្នុងច្បាប់នេះ ច្បាប់ស្តីពីការបោះឆ្នោតជ្រើសតាំងតំណាងរាស្ត្រ និងក្រមសីលធម៌ បទបញ្ជា និងនីតិវិធីរបស់គណៈកម្មាធិការជាតិរៀបចំការបោះឆ្នោត គោរពតាមគោលការណ៍សិទ្ធិមនុស្ស និងលទ្ធិប្រជាធិបតេយ្យ ដូចមានចែងក្នុងរដ្ឋធម្មនុញ្ញនៃព្រះរាជាណាចក្រកម្ពុជា ។

របៀប បែបបទប្តឹងជំទាស់ ឬតវ៉ាក្នុងពេលយោសនាបោះឆ្នោត និងការដោះស្រាយពាក្យបណ្តឹង ត្រូវកំណត់ដោយបទបញ្ជា និងនីតិវិធីរបស់គណៈកម្មាធិការជាតិរៀបចំការបោះឆ្នោត ។

មាត្រា ៤៦.

បទប្បញ្ញត្តិដូចមានចែងក្នុងជំពូកទី៧ មាត្រា ៧១ មាត្រា ៧៤ មាត្រា ៧៥ មាត្រា ៧៦ មាត្រា ៧៧ មាត្រា ៨០ មាត្រា ៨១ មាត្រា ៨២ និងមាត្រា ៨៣ នៃច្បាប់ស្តីពីការបោះឆ្នោតជ្រើសតាំងតំណាងរាស្ត្រត្រូវបានយកមកអនុវត្តសម្រាប់សកម្មភាពការយោសនាបោះឆ្នោតជ្រើសរើសក្រុមប្រឹក្សា ។



ឧបសម្ព័ន្ធ ខ

សម្រាប់មាត្រាមួយចំនួនទាក់ទងនឹងទោសប្បញ្ញត្តិចែងក្នុង
ច្បាប់ស្តីពីការបោះឆ្នោតជ្រើសរើសក្រុមប្រឹក្សារាជធានី
ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក
ក្រុមប្រឹក្សាខណ្ឌ



ជំពូកទី ៤

អំពីទោសប្បញ្ញត្តិ

មាត្រា ៨៤.

ត្រូវព្រមានចំពោះជនណាដែលប្រព្រឹត្តល្មើសនឹងមាត្រា ៥៥ នៃច្បាប់
នេះ ។

ក្នុងករណីដែលនៅពុំព្រមអនុវត្តតាម ត្រូវលុបឈ្មោះចេញពីបញ្ជី
បោះឆ្នោតសម្រាប់រយៈពេលប្រាំ (០៥) ឆ្នាំ លុបបេក្ខភាពរបស់សាមីខ្លួន ឬ
លុបបេក្ខភាពឈរឈ្មោះបោះឆ្នោតរបស់គណបក្សនយោបាយ និង/ឬត្រូវ
ផ្ដន្ទាទោសពិន័យជាប្រាក់ពីប្រាំលាន (៥.០០០.០០០) រៀល ដល់ដប់លាន
(១០.០០០.០០០) រៀល ។

មាត្រា ៨៧.

ត្រូវផ្ដន្ទាទោសពិន័យជាប្រាក់ពីប្រាំលាន (៥.០០០.០០០) រៀល ទៅ
ដប់លាន (១០.០០០.០០០) រៀល ដោយពុំទាន់គិតដល់ទោសព្រហ្មទណ្ឌ

ផ្សេងទៀត និង/ឬត្រូវលុបឈ្មោះចេញពីបញ្ជីបោះឆ្នោត ចំពោះជនណា ឬ គណបក្សនយោបាយណាដែលប្រព្រឹត្តល្មើសនឹងមាត្រា ៤៥ នៃច្បាប់នេះ ឬមាត្រា ៧៦ នៃច្បាប់ស្តីពីការបោះឆ្នោតជ្រើសតាំងតំណាងរាស្ត្រ ។

មាត្រា ៨៨.

ត្រូវព្រមានចំពោះជនណាដែលប្រព្រឹត្តល្មើសនឹងមាត្រា ៧៧ និង បទប្បញ្ញត្តិនៃមាត្រា ៧៨ នៃច្បាប់ស្តីពីការបោះឆ្នោតជ្រើសតាំងតំណាង រាស្ត្រ ។

ក្នុងករណីដែលនៅតែពុំព្រមអនុវត្តតាម ត្រូវលុបឈ្មោះពីបញ្ជីបោះ ឆ្នោតសម្រាប់រយៈពេលប្រាំ (០៥) ឆ្នាំ និងត្រូវស្នើទៅប្រធានស្ថាប័នរបស់ សាមីខ្លួន ឱ្យដាក់វិន័យរដ្ឋបាលចាប់ពីការដាក់ឱ្យនៅទំនេរដោយគ្មានបៀវត្ស រហូតដល់បណ្តេញចេញពីមុខតំណែង និង/ឬត្រូវផ្ដន្ទាទោសពិន័យជាប្រាក់ពី មួយលាន (១.០០០.០០០) រៀល ដល់ពីរលាន (២.០០០.០០០) រៀល ។



ឧបសម្ព័ន្ធ គ

គោលការណ៍សម្រាប់ប្រព័ន្ធផ្សព្វផ្សាយព័ត៌មាន



I- គោលបំណង

- ដើម្បីធានាឱ្យដំណើរការបោះឆ្នោតប្រព្រឹត្តទៅដោយសេរី ត្រឹមត្រូវ និងយុត្តិធម៌ ស្របតាមច្បាប់បោះឆ្នោតជ្រើសរើសក្រុមប្រឹក្សា (ច.ប.ក) និងស្របតាមគោលការណ៍លទ្ធិប្រជាធិបតេយ្យ ។
- ដើម្បីលើកកម្ពស់ការយល់ដឹងរបស់ប្រជាពលរដ្ឋ អំពីការបោះឆ្នោតតាមរយៈការអប់រំ និងកម្មវិធីផ្សព្វផ្សាយ ។
- ដើម្បីអនុវត្តនូវមាត្រា ៧៤ មាត្រា ៧៥ នៃច្បាប់ស្តីពីការបោះឆ្នោតជ្រើសតាំងតំណាងរាស្ត្រ និងច្បាប់ស្តីពីវិសោធនកម្មនៃច្បាប់ស្តីពីការបោះឆ្នោតជ្រើសតាំងតំណាងរាស្ត្រ ។
- ដើម្បីឱ្យប្រព័ន្ធផ្សព្វផ្សាយទាំងរដ្ឋ ទាំងឯកជន មានភាពអព្យាក្រឹតក្នុងការផ្សព្វផ្សាយព័ត៌មាន ពាក់ព័ន្ធនឹងការបោះឆ្នោត ។

គណៈកម្មាធិការជាតិរៀបចំការបោះឆ្នោត កំណត់នូវគោលការណ៍មួយចំនួន សម្រាប់ប្រព័ន្ធផ្សព្វផ្សាយទាំងរដ្ឋ ទាំងឯកជន ដូចខាងក្រោម ។

II- គោលការណ៍ទូទៅ

ដើម្បីឱ្យការបោះឆ្នោតជ្រើសរើសក្រុមប្រឹក្សា ប្រព្រឹត្តទៅដោយសេរី ត្រឹមត្រូវ និងយុត្តិធម៌ និងដែលអាចទទួលយកបាននូវលទ្ធផលនៃការបោះ

ឆ្នោត អ្នកយកព័ត៌មានជាតិ (រដ្ឋ និងឯកជន) និងអន្តរជាតិ មានតួនាទីសំខាន់ ក្នុងការប្រមូលព័ត៌មាន និងរាយការណ៍អំពីដំណើរការបោះឆ្នោតទូទាំង ប្រទេស ។

ដើម្បីឱ្យការបោះឆ្នោតជ្រើសរើសក្រុមប្រឹក្សា មានលក្ខណៈប្រជាធិបតេយ្យ និងតម្លាភាព គណៈកម្មាធិការជាតិរៀបចំការបោះឆ្នោត ចេញគោលការណ៍សំរាប់គ្រប់ប្រព័ន្ធផ្សព្វផ្សាយព័ត៌មាន ដែលមានបំណងចូលរួមយកព័ត៌មានក្នុងដំណាក់កាលនីមួយៗនៃការបោះឆ្នោត ដូចខាងក្រោម ៖

- ១- ប្រព័ន្ធផ្សព្វផ្សាយព័ត៌មាន ត្រូវផ្តល់ព័ត៌មានឱ្យបានត្រឹមត្រូវ មិនលំអៀង និងដោយមានការឆ្លឹងថ្លែងឱ្យមានតុល្យភាព ។
- ២- ប្រព័ន្ធផ្សព្វផ្សាយព័ត៌មានដែលផ្តល់ព័ត៌មាន អំពីការបោះឆ្នោត ត្រូវតែផ្ទៀងផ្ទាត់អំពីប្រភពព័ត៌មាន ភាពសុក្រឹត និងភាពច្បាស់លាស់នៃហេតុការណ៍ និងព្រឹត្តិការណ៍ដែលខ្លួនត្រូវរាយការណ៍។
- ៣- ប្រព័ន្ធផ្សព្វផ្សាយព័ត៌មានត្រូវតែផ្តល់ព័ត៌មាន និងការអប់រំអំពីការបោះឆ្នោតដែលងាយយល់សម្រាប់អ្នកបោះឆ្នោត ។
- ៤- ប្រព័ន្ធផ្សព្វផ្សាយព័ត៌មាន ត្រូវជៀសវាងការប្រើប្រាស់ភាសាញុះញង់ ឬវាយប្រហារ ដែលអាចបង្កភាពគ្មានសណ្តាប់ធ្នាប់ ឬអាចឱ្យមានអំពើហិង្សា និងត្រូវឆ្លឹងថ្លែងជាមុន មុននឹងធ្វើការផ្សព្វផ្សាយ ។
- ៥- ម្ចាស់ប្រព័ន្ធផ្សព្វផ្សាយ និងអ្នកគ្រប់គ្រងត្រូវខិតខំប្រឹងប្រែងឱ្យអស់សមត្ថភាព ចូលរួមធ្វើឱ្យការបោះឆ្នោតមានលក្ខណៈសេរី

និងយុត្តិធម៌ តាមរយៈការផ្តល់ព័ត៌មានអំពីការបោះឆ្នោត និង ចាត់ទុកព័ត៌មានអំពីការបោះឆ្នោតជាព័ត៌មានអាទិភាព ។

- ៦- អ្នកសារព័ត៌មានមិនត្រូវបោះបង់គោលជំហរ ឬក្រមសីលធម៌ របស់ខ្លួន ដោយសារតែអំណោយ ផលប្រយោជន៍ ឬចំណង់ ចំណូលចិត្តពិសេសទេ ។
- ៧- ប្រព័ន្ធផ្សព្វផ្សាយព័ត៌មានត្រូវមានភារកិច្ច និងការទទួលខុសត្រូវ ក្នុងការស៊ើបអង្កេត និងរាយការណ៍នូវបញ្ហាដែលទាក់ទងដល់ ការបោះឆ្នោតឱ្យបានត្រឹមត្រូវ ដើម្បីរក្សាស្ថិរភាពនយោបាយ និង សណ្តាប់ធ្នាប់សង្គម ។
- ៨- ប្រព័ន្ធផ្សព្វផ្សាយព័ត៌មាន ត្រូវស្វែងរក និងត្រូវផ្សព្វផ្សាយព័ត៌ មានអំពីទស្សនៈ និងគំនិតផ្សេងៗគ្នារបស់អ្នកពាក់ព័ន្ធទាំងអស់ នៅក្នុងដំណើរការបោះឆ្នោត ។
- ៩- ប្រព័ន្ធផ្សព្វផ្សាយព័ត៌មាន ក៏ដូចជាអ្នកពាក់ព័ន្ធទាំងអស់ ត្រូវ គោរពច្បាប់បោះឆ្នោត បទបញ្ជា និងនីតិវិធីរបស់ គ.ជ.ប នៅក្នុង ដំណើរការបោះឆ្នោត ។
- ១០- គ.ជ.ប លើកទឹកចិត្តប្រព័ន្ធផ្សព្វផ្សាយព័ត៌មានក្នុងលក្ខណៈជា ដៃគូជាមួយ គ.ជ.ប និងសង្គមស៊ីវិល ដើម្បីធ្វើការផ្តល់ព័ត៌មាន និងអប់រំអ្នកបោះឆ្នោតអំពីការបោះឆ្នោត ។
- ១១- ប្រព័ន្ធផ្សព្វផ្សាយព័ត៌មានត្រូវតែជៀសវាងការផ្តល់ព័ត៌មានដែល ពាក់ព័ន្ធនឹងការរើសអើងដល់ស្ត្រីភេទ និងជនពិការ ។

- ១២- ប្រព័ន្ធផ្សព្វផ្សាយព័ត៌មានត្រូវផ្សព្វផ្សាយព័ត៌មានអំពីសារៈសំខាន់ នៃការចូលរួមរបស់ស្ត្រី និងជនពិការក្នុងជីវភាពសង្គម និងនយោបាយ ដើម្បីបង្កើនការយល់ដឹងជាសាធារណៈ ។
- ១៣- ក្នុងពេលយុទ្ធនាការយោសនាបោះឆ្នោត ប្រព័ន្ធផ្សព្វផ្សាយព័ត៌មានរបស់រដ្ឋ និងឯកជន ត្រូវតែធ្វើការបែងចែកឱ្យបានច្បាស់ ក្នុងការផ្សព្វផ្សាយព័ត៌មាន អំពីសកម្មភាពជាផ្លូវការរបស់តំណាងរាជរដ្ឋាភិបាល និងសកម្មភាពយោសនាបោះឆ្នោតដែលធ្វើឡើងក្នុងនាមគណបក្សនយោបាយ បេក្ខជន ឬអ្នកគាំទ្រណាមួយ ។
- ១៤- អ្នកយកព័ត៌មាន អ្នករាយការណ៍ និងអ្នកធ្វើអត្ថាធិប្បាយ ត្រូវជៀសវាងសំដែងចេញ នូវនិន្នាការនយោបាយ ការមាក់ងាយ ឬការប្រមាថតាមរយៈការលើកដាក់សំឡេង ឬឥរិយាបថជាក់ស្តែងផ្សេងទៀត ។
- ១៥- ការផ្សព្វផ្សាយដែលមានលក្ខណៈ បរិហារកេរ្តិ៍គណបក្សនយោបាយ បេក្ខជន ឬអ្នកគាំទ្រណាមួយ គណបក្សនយោបាយ បេក្ខជន ឬអ្នកគាំទ្រណាមួយនោះ មានសិទ្ធិប្តឹងពីបទបរិហារកេរ្តិ៍ ឬការប្រមាថមើលងាយ ឬ/និងសុំឱ្យអ្នកផ្សព្វផ្សាយ ឬជនដែលបានបរិហារកេរ្តិ៍នោះ ធ្វើការកែតម្រូវ ឬបញ្ឈប់ការផ្សព្វផ្សាយនូវព័ត៌មានទាំងនោះ។ ក្នុងករណីនេះ អ្នកផ្សព្វផ្សាយ ឬជនដែលបានបរិហារកេរ្តិ៍ ត្រូវធ្វើការឆ្លើយតបទៅនឹងគណបក្សនយោបាយ បេក្ខជន ឬអ្នកគាំទ្រណាមួយនោះ ឬក៏ធ្វើការកែតម្រូវលើការផ្សព្វផ្សាយព័ត៌មានឱ្យបានឆាប់បំផុតតាមដែលអាចធ្វើបាន ។ ការផ្សព្វផ្សាយព័ត៌មានឡើងវិញ អំពីខ្លឹមសារកែតម្រូវ ត្រូវផ្សព្វផ្សាយ

ក្នុងរយៈពេលប្រហែលគ្នានឹងរយៈពេល ដែលបានផ្សព្វផ្សាយ
បរិហារភេត្តី ។

- ១៦- ប្រព័ន្ធផ្សព្វផ្សាយព័ត៌មានរបស់រដ្ឋ ត្រូវបង្ហាញនូវកំរិតគុណភាព
ខ្ពស់នៃវិជ្ជាជីវសារព័ត៌មាន និងត្រូវផ្តល់ព័ត៌មាន និងហេតុការណ៍
ថ្មីៗឱ្យបានសមរម្យពិតប្រាកដ និងឥតលំអៀង ដើម្បីធានានូវ
យុត្តិធម៌ និងគុណភាពព័ត៌មានសម្រាប់គណបក្សនយោបាយ
ដែលចូលរួមក្នុងការបោះឆ្នោតទាំងអស់ ។



ឧបសម្ព័ន្ធ ប

**គោលការណ៍សម្រាប់អង្គការមិនមែនរដ្ឋាភិបាល និងប្រព័ន្ធ
ផ្សព្វផ្សាយព័ត៌មាន ស្តីពីការរៀបចំកម្មវិធីសំណួរចម្លើយ
ឬពិភាក្សាអំពីគោលនយោបាយរបស់គណបក្សនយោបាយ
ក្នុងពេលយោសនាបោះឆ្នោត**

- អនុលោមតាមច្បាប់ ស្តីពីការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ។
- អនុលោមតាមបទបញ្ជា និងនីតិវិធីសម្រាប់ការបោះឆ្នោតជ្រើសរើស ក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ជំពូកទី២ ផ្នែកទី៦ ស្តីពីការយោសនាបោះឆ្នោត ។
- អនុលោមតាមគោលការណ៍សម្រាប់ប្រព័ន្ធផ្សព្វផ្សាយព័ត៌មាន ។
- ដើម្បីធានាឱ្យដំណើរការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌប្រព្រឹត្តទៅដោយសេរី ត្រឹមត្រូវ និងយុត្តិធម៌ ស្របតាមច្បាប់ស្តីពីការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ។
- ដើម្បីធានាឱ្យមានការប្រើប្រាស់ប្រព័ន្ធផ្សព្វផ្សាយព័ត៌មាន ស្របតាមគោលការណ៍ស្មើភាព ។

គណៈកម្មាធិការជាតិរៀបចំការបោះឆ្នោត (គ.ជ.ប) ចេញគោលការណ៍សម្រាប់អង្គការមិនមែនរដ្ឋាភិបាលជាតិ អន្តរជាតិ និងប្រព័ន្ធផ្សព្វ

ផ្សាយព័ត៌មាននានា (ឬអ្នកគ្រប់គ្រងកម្មវិធី) ដែលមានបំណងរៀបចំកម្មវិធីសំណួរចម្លើយ ឬពិភាក្សាអំពីគោលនយោបាយគណបក្ស ដើម្បីផ្សព្វផ្សាយក្នុងពេលយោសនាបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ អាណត្តិទី២ ឆ្នាំ២០១៤ ត្រូវអនុវត្តតាមគោលការណ៍ដូចខាងក្រោម ។

១- កិច្ចសហការជាមួយ គ.ជ.ប

១.១ ការពិគ្រោះយោបល់

អង្គការមិនមែនរដ្ឋាភិបាលជាតិ អន្តរជាតិ និងប្រព័ន្ធផ្សព្វផ្សាយព័ត៌មាននានា ដែលមានបំណងរៀបចំកម្មវិធីសំណួរចម្លើយ ឬពិភាក្សាអាចពិគ្រោះយោបល់ជាមួយគណៈកម្មការសម្របសម្រួលកម្មវិធីស្មើភាពរបស់ គ.ជ.ប មុននឹងចាប់ផ្តើមធ្វើកម្មវិធីលើបញ្ហាមួយចំនួនដូចជា ៖

- លក្ខណៈបច្ចេកទេសរៀបចំកម្មវិធី ។
- ប្រធានបទ ឬសំណួរដែលត្រូវដាក់ជូនគណបក្សនយោបាយដើម្បីចូលរួមក្នុងកម្មវិធី ។
- ការសម្របសម្រួលទីតាំងរៀបចំកម្មវិធី និងការការពារសន្តិសុខសុវត្ថិភាព ។

១.២ ការទទួលខុសត្រូវ

- អ្នកគ្រប់គ្រងកម្មវិធី ត្រូវទទួលខុសត្រូវលើខ្លឹមសារផ្សព្វផ្សាយគោលនយោបាយគណបក្ស ដែលបានផ្សព្វផ្សាយ ។
- រាល់ការចំណាយទាំងអស់ជាបន្ទុករបស់អ្នកគ្រប់គ្រងកម្មវិធី ។

២- កិច្ចដំណើរការកម្មវិធី

កម្មវិធីសំណួរចម្លើយ ឬពិភាក្សាត្រូវធ្វើឡើងជាមួយគណបក្សនយោបាយដែលបានទទួលការយល់ព្រមជាផ្លូវការដោយ គ.ជ.ប នូវការចុះបញ្ជីគណបក្សនយោបាយឈរឈ្មោះបោះឆ្នោត និងបញ្ជីបេក្ខជនឈរឈ្មោះ ។ ដើម្បីឱ្យដំណើរការកម្មវិធីសំណួរចម្លើយ ឬពិភាក្សានេះប្រព្រឹត្តទៅតាមគោលការណ៍ស្មើភាពសម្រាប់ គណបក្សនយោបាយ អ្នកគ្រប់គ្រងកម្មវិធី ត្រូវអនុវត្តតាមគោលការណ៍ដូចខាងក្រោម ។

២.១ ការត្រៀមរៀបចំមុនកម្មវិធីចាប់ដំណើរការ

២.១.១ អ្នកគ្រប់គ្រងកម្មវិធី ត្រូវធ្វើលិខិតជាលាយលក្ខណ៍អក្សរអញ្ជើញគណបក្សនយោបាយទាំងអស់ ដែលបានទទួលការយល់ព្រមជាផ្លូវការដោយ គ.ជ.ប នូវការចុះបញ្ជីគណបក្សនយោបាយឈរឈ្មោះបោះឆ្នោត និងបញ្ជីបេក្ខជនឈរឈ្មោះ ដើម្បីឱ្យចាត់តាំងតំណាងរបស់ខ្លួនចូលរួមក្នុងកម្មវិធីសំណួរចម្លើយ ឬពិភាក្សា ។

២.១.២ កម្រិតនៃការរៀបចំនៅថ្នាក់រាជធានី ខេត្ត ឬនៅថ្នាក់ជាតិ ការធ្វើលិខិតអញ្ជើញនេះ ត្រូវអញ្ជើញគ្រប់គណបក្សដែលមានបញ្ជីបេក្ខជនឈរឈ្មោះរបស់ខ្លួន នៅរាជធានី ខេត្តនោះ ឬអញ្ជើញគ្រប់គណបក្សនយោបាយទាំងអស់ដែលមានបញ្ជីបេក្ខជនឈរឈ្មោះរបស់ខ្លួន នៅទូទាំង ២៥ រាជធានី ខេត្ត ។

២.១.៣ ក្នុងករណីអ្នកគ្រប់គ្រងកម្មវិធីរៀបចំកម្មវិធី នៅតាមរាជធានី ខេត្តច្រើន ត្រូវយកចិត្តទុកដាក់ធ្វើយ៉ាងណាឱ្យគ្រប់គណបក្សនយោបាយទាំងអស់ ដែលបានទទួលការយល់ព្រមជាផ្លូវការដោយ គ.ជ.ប នូវការចុះបញ្ជីគណបក្សនយោបាយឈរឈ្មោះបោះឆ្នោត និងបញ្ជីបេក្ខជនឈរឈ្មោះបានចូលរួមក្នុងកម្មវិធីនោះ ។

២.១.៤ អ្នកគ្រប់គ្រងកម្មវិធីសំណួរចម្លើយ ឬពិភាក្សាត្រូវផ្តល់ប្រធានបទ និងសំណួរដែលត្រូវចោទសួរក្នុងកម្មវិធីជូនគណបក្សនយោបាយយ៉ាងតិចប្រាំពីរ (៧) ថ្ងៃ មុនថ្ងៃចាប់ផ្តើមកម្មវិធី ។

២.១.៥ ក្នុងករណីដែលគណបក្សនយោបាយ បានទទួលលិខិតអញ្ជើញហើយ តែគណបក្សនយោបាយនោះពុំបានចាត់តំណាងរបស់ខ្លួនឱ្យមកចូលរួមក្នុងកម្មវិធី តាមកាលបរិច្ឆេទកំណត់ មានន័យថា គណបក្សនយោបាយនោះបោះបង់ចោលពេលវេលា និងឱកាសរបស់ខ្លួន ហើយកម្មវិធីនេះ នឹងត្រូវដំណើរការធម្មតាទៅតាមកាលបរិច្ឆេទកំណត់ ។

២.២ ទឹកនៃឯកដំណើរការកម្មវិធី និងសមាសភាពចូលរួម

២.២.១ កម្មវិធីសំណួរចម្លើយ ឬពិភាក្សាអាចធ្វើនៅទីសាធារណៈ ឬទីកន្លែងឯកជននៅថ្នាក់ រាជធានី ខេត្ត ឬថ្នាក់ជាតិ ។

២.២.២ កម្មវិធីសំណួរចម្លើយ ឬពិភាក្សាអាចធ្វើនៅនឹងស្ថានីយ
វិទ្យុ ឬទូរទស្សន៍ផ្ទាល់តែម្តង ។

២.២.៣ កម្មវិធីសំណួរចម្លើយ ឬពិភាក្សាអាចអញ្ជើញជាសាធា
រណៈ ឱ្យប្រជាពលរដ្ឋចូលរួមស្តាប់ និងចោទសំណួរ
ដោយផ្ទាល់ ប្រសិនបើអ្នកគ្រប់គ្រងកម្មវិធីចង់ឱ្យមាន ។

២.៣ អ្នកសម្របសម្រួលកម្មវិធី

អ្នកសម្របសម្រួលកម្មវិធីសំណួរចម្លើយ ឬពិភាក្សា ត្រូវប្រកាន់
ជំហរអព្យាក្រឹត យុត្តិធម៌ និងមានសមត្ថភាព ក្នុងការគ្រប់គ្រងកិច្ចដំណើរ
ការកម្មវិធីឱ្យបានល្អ និងសុវត្ថិភាព ។

២.៤ ការផ្សព្វផ្សាយកម្មវិធីសំណួរចម្លើយ ឬកម្មវិធីពិភាក្សាតាមវិទ្យុ និងទូរទស្សន៍

កម្មវិធីសំណួរចម្លើយ ឬពិភាក្សា អំពីគោលនយោបាយរបស់
គណបក្សដែលត្រូវផ្សព្វផ្សាយតាមវិទ្យុ និងទូរទស្សន៍ត្រូវអនុវត្តដូចខាង
ក្រោម ៖

២.៤.១ ការផ្សព្វផ្សាយថ្នាក់រាជធានី ខេត្ត ៖ កម្មវិធីសំណួរចម្លើយ
ឬពិភាក្សា ដែលធ្វើនៅរាជធានី ខេត្ត អាចធ្វើការផ្សព្វ
ផ្សាយតាមវិទ្យុ និងទូរទស្សន៍ដែលមានស្ថានីយនៅក្នុង
រង្វង់រាជធានី ខេត្តនោះ ។

២.៤.២ ការផ្សព្វផ្សាយថ្នាក់ជាតិ ៖ កម្មវិធីសំណួរចម្លើយ ឬ
ពិភាក្សាអាចផ្សព្វផ្សាយតាមវិទ្យុ និងទូរទស្សន៍នៅថ្នាក់
ជាតិបាន លុះត្រាតែមានការចូលរួមគ្រប់គណបក្សនយោ

បាយទាំងអស់ ដែលបានទទួលការយល់ព្រមជាផ្លូវការ
ដោយ គ.ជ.ប នូវការចុះបញ្ជីគណបក្សនយោបាយឈរ
ឈ្មោះបោះឆ្នោត និងបញ្ជីបេក្ខជនឈរឈ្មោះ ។

៣- គោលការណ៍ច្បាប់

៣.១ អ្នកគ្រប់គ្រងកម្មវិធីសំណួរចម្លើយ ឬពិភាក្សាអាចផ្តល់ម៉ោងដល់
គណបក្សនយោបាយក្នុងការឆ្លើយសំណួរ ផ្អែកតាមគោលការណ៍
ស្មើភាព និងតាមលំដាប់មុនក្រោយ ។

៣.២ អ្នកគ្រប់គ្រងកម្មវិធីសំណួរចម្លើយ ឬពិភាក្សាអំពីគោលនយោបាយ
របស់គណបក្ស ត្រូវតែអព្យាក្រឹត និងមិនលម្អៀង ។

៣.៣ ការផ្សព្វផ្សាយកម្មវិធីសំណួរចម្លើយ ឬពិភាក្សាអំពីគោលនយោ
បាយគណបក្សពុំតម្រូវឱ្យមានលិខិតយល់ព្រមពី គ.ជ.ប ឡើយ ។
ប៉ុន្តែអ្នកគ្រប់គ្រងកម្មវិធីនេះ ត្រូវទទួលខុសត្រូវចំពោះមុខច្បាប់
ស្តីពីការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត
ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ក្នុងករណីមាន
កំហុសលើដំណើរការនៃការផ្សាយកម្មវិធី ។

៣.៤ កម្មវិធីសំណួរចម្លើយ ឬពិភាក្សាត្រូវធ្វើការផ្សព្វផ្សាយជាសាធារ
ណៈ តែក្នុងអំឡុងពេលនៃការយោសនាបោះឆ្នោតប៉ុណ្ណោះ ។ ការ
យោសនាបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សា
ខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ចាប់ផ្តើមពី
ថ្ងៃទី០២ ដល់ថ្ងៃទី១៦ ខែឧសភា ឆ្នាំ២០១៤ ។

៣.៥ អង្គការមិនមែនរដ្ឋាភិបាលជាតិ អន្តរជាតិ និងប្រព័ន្ធផ្សព្វផ្សាយ ព័ត៌មាន ឬអ្នកគ្រប់គ្រងកម្មវិធីសំណួរចម្លើយ ឬពិភាក្សា ត្រូវ បញ្ឈប់ទាំងស្រុងគ្រប់សកម្មភាពទាំងអស់ដែលទាក់ទងដល់ការ ឃោសនាបោះឆ្នោត ក្នុងរយៈពេលម្ភៃបួន (២៤) ម៉ោង មុនថ្ងៃ បោះឆ្នោត និងថ្ងៃបោះឆ្នោត ។ ក្នុងករណីប្រព្រឹត្តល្មើសនឹងត្រូវ ទទួលពិន័យតាមច្បាប់ ស្តីពីការបោះឆ្នោតជ្រើសរើសក្រុមប្រឹក្សា រាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុម ប្រឹក្សាខណ្ឌ ។



ឧបសម្ព័ន្ធ ខ

**គោលការណ៍សម្រាប់ស្ថានីយវិទ្យុ និងទូរទស្សន៍ឯកជន
ក្នុងការលក់ម៉ោង ឬជួលម៉ោង ឱ្យគណបក្សនយោបាយ
ដើម្បីចាក់ផ្សាយ អំពីកម្មវិធីគោលនយោបាយ
ក្នុងពេលឃោសនាបោះឆ្នោត**

- អនុលោមតាមច្បាប់ស្តីពីការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ។
- អនុលោមតាមបទបញ្ជា និងនីតិវិធីសម្រាប់ការបោះឆ្នោតជ្រើសរើស ក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ជំពូកទី២ ផ្នែកទី៦ ស្តីពីការឃោសនាបោះឆ្នោត ។
- អនុលោមតាមគោលការណ៍សម្រាប់ប្រព័ន្ធផ្សព្វផ្សាយព័ត៌មាន ។
- ដើម្បីធានាឱ្យដំណើរការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ប្រព្រឹត្តទៅដោយសេរី ត្រឹមត្រូវ និងយុត្តិធម៌ ស្របតាមច្បាប់ស្តីពី ការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុម ប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ។
- ដើម្បីធានាឱ្យមានការប្រើប្រាស់ប្រព័ន្ធផ្សព្វផ្សាយព័ត៌មាន ស្របតាម គោលការណ៍ស្មើភាព ។

គណៈកម្មាធិការជាតិរៀបចំការបោះឆ្នោត (គ.ជ.ប) បានដាក់ចេញ នូវគោលការណ៍សម្រាប់ស្ថានីយវិទ្យុ និងទូរទស្សន៍ឯកជនដែលមានបំណង

លក់ម៉ោង ឬជួលម៉ោងផ្សាយទៅឱ្យគណបក្សនយោបាយដែលបានចុះបញ្ជី គណបក្សនយោបាយឈរឈ្មោះបោះឆ្នោត និងបញ្ជីបេក្ខជនជាផ្លូវការ អនុវត្ត ដូចខាងក្រោម ។

១- សេចក្តីប្រកាសជាសាធារណៈ

១.១ ការយោសនាបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សា ខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ មានរយៈ ពេលដប់ប្រាំ (១៥) ថ្ងៃ ដែលប្រព្រឹត្តទៅពីថ្ងៃទី០២ ដល់ ថ្ងៃទី១៦ ខែឧសភា ឆ្នាំ២០១៤ ។ ស្ថានីយវិទ្យុ និងទូរទស្សន៍កជន ដែល មានបំណងលក់ម៉ោង ឬជួលម៉ោងផ្សាយ ត្រូវប្រកាសជាសាធារ ណៈអំពីចំនួនម៉ោងដែលខ្លួនមានសម្រាប់លក់ ឬជួល ក្នុងរយៈ ពេលដប់ប្រាំ (១៥) ថ្ងៃនេះ ។

១.២ អ្នកគ្រប់គ្រងស្ថានីយវិទ្យុ និងទូរទស្សន៍កជនត្រូវប្រកាសផ្សព្វ ផ្សាយជាសាធារណៈ អំពីតម្លៃ ដែលលក់ម៉ោង ឬជួលម៉ោង ។

១.៣ អ្នកគ្រប់គ្រងស្ថានីយវិទ្យុ និងទូរទស្សន៍កជន ត្រូវជូនដំណឹងអំពី ការលក់ម៉ោង ឬជួលម៉ោងផ្សាយនេះមក គ.ជ.ប និងជូនដំណឹង ទៅគ្រប់គណបក្សនយោបាយទាំងអស់ ដែលបានចូលរួមក្នុងការ បោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុម ប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ អាណត្តិទី២ ឆ្នាំ ២០១៤ ។

១.៤ ការជូនដំណឹងត្រូវធ្វើឡើងឱ្យបានដប់ប្រាំ (១៥) ថ្ងៃយ៉ាងតិច មុន ថ្ងៃយោសនាបោះឆ្នោត ។

២- វិធីលក់ម៉ោង ឬជួលម៉ោងឱ្យគណបក្សនយោបាយ

២.១ ការលក់ម៉ោង ឬជួលម៉ោងផ្សាយឱ្យគណបក្សនយោបាយធ្វើការ ផ្សព្វផ្សាយអំពីគោលនយោបាយរបស់គណបក្សនយោបាយ ត្រូវ ផ្អែកទៅតាមគោលការណ៍ស្មើភាព តម្លៃស្មើគ្នា និងតាមលំដាប់ មុនក្រោយ ។

២.២ ដើម្បីធានានូវភាពស្មើគ្នា អ្នកគ្រប់គ្រងស្ថានីយត្រូវយកចំនួនម៉ោង សរុបដែលលក់ ឬជួល ចែកជាមួយនឹងចំនួនគណបក្សនយោ បាយដែលបានចុះបញ្ជីគណបក្សនយោបាយឈរឈ្មោះបោះឆ្នោត និងបញ្ជីបេក្ខជនជាផ្លូវការ រួចលក់តែចំណែកម៉ោងដែលគណបក្ស នយោបាយនីមួយៗទទួលបាន ។

២.៣ ប្រសិនបើមានតែគណបក្សនយោបាយមួយចំនួន ក្នុងចំណោម គណបក្សនយោបាយឈរឈ្មោះបោះឆ្នោតទាំងអស់ បានទិញ ម៉ោងផ្សាយ ឬជួលម៉ោងផ្សាយ អ្នកគ្រប់គ្រងស្ថានីយអាចលក់ ម៉ោង ឬជួលម៉ោងដែលនៅសល់នោះ បន្ថែមទៅឱ្យគណបក្ស នយោបាយ ដែលមានលទ្ធភាពទិញ ឬជួលបន្ថែមទៅទៀតបាន ។

២.៤ ការលក់ម៉ោងផ្សាយ ឬជួលម៉ោងផ្សាយបន្ថែម អាចធ្វើទៅបាន យ៉ាងច្រើនចំនួនបី (៣) ដង នៃចំណែករបស់ខ្លួនដូចមានចែង នៅក្នុងចំណុច ២.២ ខាងលើ ។

២.៥ ការលក់ម៉ោងផ្សាយ ឬជួលម៉ោងផ្សាយឱ្យគណបក្សនយោបាយ មិនត្រូវបានអនុញ្ញាតឱ្យអ្នកគ្រប់គ្រងស្ថានីយវិទ្យុ និងទូរទស្សន៍

លក់ម៉ោង ឬជួលម៉ោងផ្តាច់មុខឱ្យគណបក្សនយោបាយណាមួយ
ឡើយ ។

៣- សិទ្ធិ និងការទទួលខុសត្រូវ

៣.១ អ្នកគ្រប់គ្រងស្ថានីយវិទ្យុ និងទូរទស្សន៍ឯកជន ពុំទទួលខុសត្រូវ
ចំពោះខ្លឹមសារយោសនារបស់ គណបក្សនយោបាយឡើយ ។

៣.២ គណបក្សនយោបាយដែលទិញម៉ោង ឬជួលម៉ោងផ្សព្វផ្សាយពី
គោលនយោបាយ ត្រូវទទួលខុសត្រូវចំពោះខ្លឹមសារនៃការយោ
សនារបស់ខ្លួន ។

៣.៣ អ្នកគ្រប់គ្រងស្ថានីយវិទ្យុ និងទូរទស្សន៍ឯកជន និងគណបក្ស
នយោបាយត្រូវគោរពបទបញ្ជា និងនីតិវិធីរបស់ គ.ជ.ប គោល
ការណ៍សម្រាប់ប្រព័ន្ធផ្សព្វផ្សាយព័ត៌មាន និងគោលការណ៍
សម្រាប់ស្ថានីយវិទ្យុ និងទូរទស្សន៍ឯកជន ក្នុងការលក់ម៉ោង ឬ
ជួលម៉ោងផ្សាយនេះ ។

៣.៤ ក្នុងករណី គ.ជ.ប រកឃើញថា ខ្លឹមសារអត្ថបទនៃការយោសនា
របស់គណបក្សនយោបាយ រំលោភលើបទបញ្ជា និងនីតិវិធីរបស់
គ.ជ.ប គ.ជ.ប មានសិទ្ធិស្នើឱ្យគណបក្សនយោបាយ ធ្វើការកែ
តម្រូវ ។ ប្រសិនបើគណបក្សនយោបាយនៅតែមិនព្រមកែតម្រូវ
គ.ជ.ប មានសិទ្ធិដកហូត ឬបញ្ឈប់លែងឱ្យស្ថានីយវិទ្យុ និង
ទូរទស្សន៍ ធ្វើការផ្សព្វផ្សាយនូវខ្លឹមសារអត្ថបទយោសនានោះទាំង
ស្រុង ។

៣.៥ គ្រប់ស្ថានីយវិទ្យុ និងទូរទស្សន៍ទាំងអស់ ត្រូវបញ្ឈប់ការផ្សព្វ
ផ្សាយទាំងស្រុងនូវព័ត៌មាន ឬ/និងការយោសនាដែលពាក់ព័ន្ធ
ដល់គណបក្សនយោបាយណាមួយក្នុងរយៈពេលម្ភៃបួន (២៤)
ម៉ោង មុនថ្ងៃបោះឆ្នោត និងថ្ងៃបោះឆ្នោត ។ ក្នុងករណីប្រព្រឹត្ត
ល្មើសនឹងត្រូវទទួលពិន័យតាមច្បាប់ ស្តីពីការបោះឆ្នោតជ្រើស
រើសក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុម
ប្រឹក្សាស្រុក ក្រុមប្រឹក្សាខណ្ឌ ។



ឧបសម្ព័ន្ធ ប

គោលការណ៍សម្រាប់បោះពុម្ព និងផ្សព្វផ្សាយអត្ថបទយោសនា របស់គណបក្សនយោបាយ ក្នុងព្រឹត្តិបត្រគោលនយោបាយគណបក្ស

- យោងច្បាប់ស្តីពីការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ។
- យោងបទបញ្ជា និងនីតិវិធីសម្រាប់ការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ។

គណៈកម្មាធិការជាតិរៀបចំការបោះឆ្នោត (គ.ជ.ប) នឹងរៀបចំបោះពុម្ពព្រឹត្តិបត្រគោលនយោបាយគណបក្ស ចំនួនពីរ (២) ប្រភេទ នៅក្នុងអំឡុងពេលនៃការយោសនាបោះឆ្នោត ។ ប្រភេទទី១ ហៅថា ព្រឹត្តិបត្រគោលនយោបាយគណបក្សសម្រាប់ក្រុមប្រឹក្សារាជធានី ក្រុមប្រឹក្សាខេត្ត និងប្រភេទទី២ ហៅថា ព្រឹត្តិបត្រគោលនយោបាយគណបក្សសម្រាប់ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ។

ដើម្បីឱ្យការបោះពុម្ពព្រឹត្តិបត្រនេះ ប្រព្រឹត្តទៅតាមគោលការណ៍ស្មើភាព គណបក្សនយោបាយ ដែលបានទទួលការយល់ព្រមជាផ្លូវការដោយគ.ជ.ប នូវការចុះបញ្ជីគណបក្សនយោបាយឈរឈ្មោះបោះឆ្នោត និងបញ្ជីបេក្ខជនឈរឈ្មោះ មានសិទ្ធិផ្តល់អត្ថបទស្តីពីគោលនយោបាយរបស់គណបក្ស

ខ្លួនមក គ.ជ.ប ដើម្បីធ្វើការបោះពុម្ព និងផ្សព្វផ្សាយជាសាធារណៈដោយ ឥតគិតថ្លៃ ។

គ.ជ.ប សម្រេចនូវគោលការណ៍ ស្តីពីការបោះពុម្ពផ្សាយដូចខាង ក្រោម ។

១- លក្ខខណ្ឌនៃការបោះពុម្ព

១.១ អត្ថបទគោលនយោបាយគណបក្សត្រូវមានទំហំ A4 (21cm x 27cm)

- Page Setup : - Top : 2 cm
- Bottom : 2 cm
- Left : 2.5 cm
- Right : 1.5 cm

ចំនួនទំព័រសមាមាត្រទៅនឹងចំនួនគណបក្សនយោបាយ ។

១.២ គណបក្សនយោបាយ ត្រូវរចនាអត្ថបទយោសនាឱ្យរួចរាល់ មុន នឹងផ្តល់មកឱ្យ គ.ជ.ប ។

១.៣ គណបក្សនយោបាយអាចផ្តល់នូវខ្លឹមសារយោសនារបស់ខ្លួន ជា អត្ថបទក៏បាន ឬជារូបភាព ស ខ្មៅ ស្តីពីសកម្មភាពរបស់គណ បក្សខ្លួនក៏បាន ។

១.៤ គណបក្សនយោបាយអាចផ្តល់ខ្លឹមសារនៃការយោសនានេះ ជា ឯកសារក្រដាស (Hard Copy) ឬជាឯកសារក្នុងកុំព្យូទ័រ (Soft Copy) ។

១.៥ គណបក្សនយោបាយ ត្រូវផ្តល់អត្ថបទនៃការយោសនាមកឱ្យ គ.ជ.ប បន្ទាប់ពីថ្ងៃ គ.ជ.ប ទទួលយល់ព្រមការចុះបញ្ជីគណបក្ស នយោបាយឈរឈ្មោះបោះឆ្នោត និងបញ្ជីបេក្ខជនឈរឈ្មោះផ្លូវ

ការ សម្រាប់ការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ រហូតដល់ដប់បួន (១៤) ថ្ងៃ យ៉ាងតិចមុនថ្ងៃយោសនាបោះឆ្នោត ។

១.៦ លេខរៀងទំព័រចុះផ្សាយក្នុងព្រឹត្តិបត្រត្រូវធ្វើការចាប់ឆ្នោត ដោយ តំណាងគណបក្សនយោបាយ ។

២- ការបែងចែក និងផ្សព្វផ្សាយ

២.១ គណបក្សនយោបាយត្រូវចាត់តំណាងរបស់ខ្លួនមកទទួលយក ព្រឹត្តិបត្រគោលនយោបាយគណបក្ស នៅ គ.ជ.ប ។

២.២ គ.ជ.ប ធ្វើការបែងចែក និងផ្សព្វផ្សាយដល់ស្ថាប័ននីតិបញ្ញត្តិ ស្ថាប័ននីតិប្រតិបត្តិ អង្គការសង្កេតការណ៍បោះឆ្នោត ស្ថានទូត អ្នកសារព័ត៌មាន និងនៅតាមតួបលក់កាសែតសាធារណៈ ដោយ ឥតគិតថ្លៃ ។

៣- គោលការណ៍ច្បាប់

៣.១ ខ្លឹមសារអត្ថបទរបស់គណបក្សនយោបាយ ត្រូវគោរពគោលការណ៍ច្បាប់ ស្តីពីការបោះឆ្នោតជ្រើសរើសក្រុមប្រឹក្សារាជធានី ក្រុមប្រឹក្សាខេត្ត ក្រុមប្រឹក្សាក្រុង ក្រុមប្រឹក្សាស្រុក ក្រុមប្រឹក្សាខណ្ឌ ជំពូកទី២ ផ្នែកទី៦ និងបទបញ្ជា និងនីតិវិធីសម្រាប់ការបោះឆ្នោតជ្រើសរើសក្រុមប្រឹក្សា អាណត្តិទី២ ផ្នែកទី៦ ។

៣.២ ក្នុងករណី គ.ជ.ប ពិនិត្យឃើញខ្លឹមសារនៃអត្ថបទយោសនាប្រាសចាកពីគោលការណ៍ច្បាប់ គ.ជ.ប មានសិទ្ធិឱ្យធ្វើការកែ

តម្រូវមុននឹងបោះពុម្ពផ្សាយ ។

៣.៣ ក្នុងករណីគណបក្សនយោបាយ មិនអនុវត្តតាមការស្នើសុំឱ្យកែ
តម្រូវ គ.ជ.ប មិនចុះផ្សាយនូវអត្ថបទយោសនានោះឡើយ ។

៣.៤ គ.ជ.ប មិនទទួលខុសត្រូវចំពោះគណបក្សនយោបាយដែលមិន
គោរពតាមចំណុច ១.៥ ខាងលើ ។



ឧបសម្ព័ន្ធ ក



ព្រះរាជាណាចក្រកម្ពុជា ជាតិ សាសនា ព្រះមហាក្សត្រ

គណៈកម្មាធិការជាតិរៀបចំការបោះឆ្នោត

រាជធានីភ្នំពេញ ថ្ងៃទី២៤ ខែវិច្ឆិកា ឆ្នាំ២០១៣

ប្រតិទិននៃការបោះឆ្នោតជ្រើសរើសក្រុមប្រឹក្សាភិបាលខេត្ត ក្រុមប្រឹក្សាខេត្ត ក្រុមប្រឹក្សាស្រុក ក្រុមប្រឹក្សាខណ្ឌ អាណត្តិទី ២ ឆ្នាំ២០១៤

តារាងកិច្ចសន្យាបំពេញ	កាលបរិច្ឆេទ
ការបិទផ្សាយបញ្ជីទីតាំងការិយាល័យបោះឆ្នោតមុនពេលចុះឈ្មោះបោះឆ្នោត	ថ្ងៃទី០៦ ខែកុម្ភៈ ឆ្នាំ២០១៤
ការចុះឈ្មោះបោះឆ្នោត ការបញ្ជាក់តាមឋានានុក្រម និងការបញ្ជូនមក គ.ជ.ប	ថ្ងៃទី១៣ ខែកុម្ភៈ - ថ្ងៃទី០៤ ខែមីនា ឆ្នាំ២០១៤
ការបិទផ្សាយបញ្ជីបោះឆ្នោតដំបូង នៅតាមសាលារៀន សង្កាត់ ក្រុង ស្រុក ខណ្ឌ រាជធានី ខេត្ត	ថ្ងៃទី២៥ ខែមីនា ឆ្នាំ២០១៤
ការប្តឹងគណៈ ឬដំបូងលើបញ្ជីបោះឆ្នោតដំបូង និងការដោះស្រាយនៅ គ.ជ.ប	ថ្ងៃទី២៦ ខែមីនា - ថ្ងៃទី០២ ខែមេសា ឆ្នាំ២០១៤
ការប្តឹងគណៈ ឬដំបូងលើបញ្ជីបោះឆ្នោតដំបូង និងការដោះស្រាយនៅ គ.ជ.ប	ថ្ងៃទី០៣ - ១២ ខែមេសា ឆ្នាំ២០១៤
ការផ្តល់សុពលភាពលើបញ្ជីបោះឆ្នោត	ថ្ងៃទី១៣ ខែមេសា ឆ្នាំ២០១៤
ការចុះបញ្ជីគណបក្សនយោបាយអន្តរជាតិបោះឆ្នោត និងបញ្ជីបេក្ខជននយោបាយនៅ គ.ជ.ប	ថ្ងៃទី២៧ ខែកុម្ភៈ - ថ្ងៃទី០៣ ខែមីនា ឆ្នាំ២០១៤
ការប្តឹងគណៈទៅនឹងការបដិសេធសុំចុះបញ្ជីគណបក្សទៅ គ.ជ.ប ក្នុងរយៈពេលយ៉ាងយូរ ៥ថ្ងៃ	ថ្ងៃទី១៥ ខែមីនា ឆ្នាំ២០១៤ (ថ្ងៃចុងក្រោយ)
ការដោះស្រាយបណ្តឹងដោះដាយ គ.ជ.ប ក្នុងរយៈពេលយ៉ាងយូរ ៥ថ្ងៃ បន្ទាប់ពីទទួលបណ្តឹង	ថ្ងៃទី២៤ ខែមីនា ឆ្នាំ២០១៤ (ថ្ងៃចុងក្រោយ)
ការបិទផ្សាយបញ្ជីគណបក្សនយោបាយអន្តរជាតិបោះឆ្នោត និងបញ្ជីបេក្ខជននយោបាយ	ថ្ងៃទី០៣ ខែមេសា ឆ្នាំ២០១៤ (ថ្ងៃចុងក្រោយ)
ការបិទផ្សាយបញ្ជីបោះឆ្នោតផ្លូវការនៅការិយាល័យបោះឆ្នោត និងតាមមណ្ឌល	ថ្ងៃទី១៤ ខែមេសា ឆ្នាំ២០១៤
ការបិទផ្សាយបញ្ជីទីតាំងការិយាល័យបោះឆ្នោតនៅសាលារៀន សង្កាត់ និងតាមមណ្ឌល	ថ្ងៃទី១៤ ខែមេសា ឆ្នាំ២០១៤
ការរៀបចំការបោះឆ្នោត	ថ្ងៃទី០២ - ១៦ ខែឧសភា ឆ្នាំ២០១៤
ការបោះឆ្នោត ការរាប់សន្លឹកឆ្នោត និងការបិទផ្សាយលទ្ធផលបណ្តោះអាសន្ននៅការិយាល័យ បោះឆ្នោត	ថ្ងៃទី១៤ ខែឧសភា ឆ្នាំ២០១៤
ការប្តឹងគណៈពីការសម្រេចរបស់ប្រធានការិយាល័យ/រាប់សន្លឹកឆ្នោត ឬពិលទ្ធផលបណ្តោះអាសន្ននៃការបោះឆ្នោតនៅការិយាល័យបោះឆ្នោត ទៅ គ.ជ.ប ក្នុងរយៈពេលយ៉ាងយូរ ២៥ថ្ងៃ បន្ទាប់ពី ថ្ងៃសម្រេច ឬបិទផ្សាយ	ថ្ងៃទី២០ ខែឧសភា ឆ្នាំ២០១៤ (ថ្ងៃចុងក្រោយ)
ការដោះស្រាយបណ្តឹងដោះដាយ គ.ជ.ប ក្នុងរយៈពេលយ៉ាងយូរ ៣៥ថ្ងៃ បន្ទាប់ពីទទួលបណ្តឹង	ថ្ងៃទី២៣ ខែឧសភា ឆ្នាំ២០១៤ (ថ្ងៃចុងក្រោយ)
ការបិទផ្សាយលទ្ធផលបណ្តោះអាសន្ននៃការបោះឆ្នោតតាមមណ្ឌលនីមួយៗក្នុងរាជធានី ខេត្ត	ថ្ងៃទី២៣ ខែឧសភា ឆ្នាំ២០១៤
ការប្តឹងគណៈពីការសម្រេចរបស់ គ.ជ.ប ឬពិលទ្ធផលបណ្តោះអាសន្ននៃការបោះឆ្នោតតាម មណ្ឌលនីមួយៗទៅ គ.ជ.ប ក្នុងរយៈពេលយ៉ាងយូរ ៣៥ថ្ងៃ បន្ទាប់ពីថ្ងៃសម្រេច ឬបិទផ្សាយ	ថ្ងៃទី២៦ ខែឧសភា ឆ្នាំ២០១៤ (ថ្ងៃចុងក្រោយ)
ការដោះស្រាយបណ្តឹងដោះដាយ គ.ជ.ប រយៈពេលយ៉ាងយូរ ៣៥ថ្ងៃ បន្ទាប់ពីថ្ងៃទទួលបណ្តឹង	ថ្ងៃទី២៥ ខែឧសភា ឆ្នាំ២០១៤ (ថ្ងៃចុងក្រោយ)
ការបោះឆ្នោតសាធារណៈ ក្នុងរយៈពេល ៥ថ្ងៃ ក្រោយការសម្រេចរបស់ គ.ជ.ប (ប្រសិនបើមាន)	ថ្ងៃទី០៦ ខែមិថុនា ឆ្នាំ២០១៤ (ថ្ងៃចុងក្រោយ)
ការប្រកាសលទ្ធផលផ្លូវការនៃការបោះឆ្នោត (ករណីគ្មានការបោះឆ្នោតសាធារណៈ)	ថ្ងៃទី៣០ ខែឧសភា ឆ្នាំ២០១៤ (ថ្ងៃចុងក្រោយ)



ប្រះពុម្ព និងផ្សព្វផ្សាយ

ដោយ គ.ជ.ប